



# ಪಟ್ಟಣ ಸಹಕಾರ ಬ್ಯಾಂಕುಗಳ

# ವಾರ್ತಾ ಪತ್ರಿಕೆ

ಕರ್ನಾಟಕ ರಾಜ್ಯ ಸಹಕಾರ ಪಟ್ಟಣ ಬ್ಯಾಂಕುಗಳ ಮಹಾಮಂಡಳದ ಅಧಿಕೃತ ವಾರಪತ್ರಿಕೆ

ಸಂಪುಟ : 28 | ಸಂಚಿಕೆ : 49 | ಮಾರ್ಚ್ 16, 2022 | ಬುಧವಾರ | ಪುಟಗಳು : 8 | ಬೆಲೆ : 2/-

## ಡಾಲರ್ ಎದುರು ಸಾರ್ವಕಾಲಿಕ ಮಟ್ಟಕ್ಕೆ ಕುಸಿದ ರೂಪಾಯಿ ಮೌಲ್ಯ

ಮುಂಬಯಿ: ಅಮೆರಿಕದ ಡಾಲರ್ ವಿರುದ್ಧ ಭಾರತದ ರೂಪಾಯಿ ಮೌಲ್ಯವು ಸಾರ್ವಕಾಲಿಕ ಕನಿಷ್ಠ ಮಟ್ಟಕ್ಕೆ ಕುಸಿದಿದೆ. ಕಳೆದ ವಾರದ ಆರಂಭಿಕ ವಹಿವಾಟಿನಲ್ಲಿ ರೂಪಾಯಿ ಮೌಲ್ಯ ರೂ.76.98 ಗೆ ಕುಸಿದಿತ್ತು. ದಿನದಂತಕ್ಕೆ 84 ಪೈಸೆ ಕುಸಿತದೊಂದಿಗೆ ರೂ.77.01ಗೆ ಇಳಿಯಿತು. 2020ರ ಏಪ್ರಿಲ್‌ನಲ್ಲಿ ಕನಿಷ್ಠ ಅಂದರೆ 76.91ಕ್ಕೆ ರೂಪಾಯಿ ಕುಸಿದಿತ್ತು.

ರಷ್ಯಾ-ಉಕ್ರೇನ್ ಸಂಘರ್ಷದ ಪರಿಣಾಮದಿಂದಾಗಿ ಸುರಕ್ಷಿತ ಕರೆನ್ಸಿಯೆತ್ತ ಹೂಡಿಕೆದಾರರು ಗಮನ ಹರಿಸುತ್ತಿದ್ದಾರೆ. ಹೀಗಾಗಿ ರೂಪಾಯಿ ಮೌಲ್ಯ ಇತ್ತೀಚಿನ ದಿನಗಳಲ್ಲಿ ಕುಸಿಯುತ್ತಿದೆ. ಕಳೆದ ಶುಕ್ರವಾರ ಡಾಲರ್ ಎದುರು ರೂಪಾಯಿ 23 ಪೈಸೆ ಕಳೆದುಕೊಂಡು 76.16ಕ್ಕೆ ಕುಸಿದಿತ್ತು.

ರೂಪಾಯಿ ಕುಸಿದರೆ ಏನಾಗುತ್ತದೆ?: ಡಾಲರ್ ಎದುರಿನ ರೂಪಾಯಿ ಕುಸಿತವು ಭಾರತದ ಆರ್ಥಿಕ ಬೆಳವಣಿಗೆಗೆ ಧಕ್ಕೆಯಾಗಲಿದೆ. ಹಣದುಬ್ಬರ



ಹೆಚ್ಚಳಕ್ಕೂ ಕಾರಣವಾಗಲಿದೆ. ದೇಶದ ವ್ಯಾಪಾರ ಮತ್ತು ಚಾಲ್ತಿ ಖಾತೆ ಕೊರತೆಯನ್ನು ಹೆಚ್ಚಿಸುತ್ತದೆ.

### ಕುಸಿತ ಮುಂದುವರಿಕೆ:

ಜಾಗತಿಕ ಪ್ರಭಾವಗಳಿಂದ ಭಾರತೀಯ ಷೇರು ಮಾರುಕಟ್ಟೆಯು ಸೋಮವಾರದ ವಹಿವಾಟಿನಲ್ಲಿ ಶೇ.2ಕ್ಕಿಂತ ಹೆಚ್ಚಿನ ಪ್ರಮಾಣದಲ್ಲಿ ಕುಸಿದಿದೆ. ಮಾರ್ಚ್‌ನಲ್ಲಿ ಈ ತನಕ ವಿದೇಶಿ ಹೂಡಿಕೆದಾರರು

ಭಾರತೀಯ ಮಾರುಕಟ್ಟೆಯಿಂದ 16,800 ಕೋಟಿ ರೂ.ಗೂ ಹೆಚ್ಚು ಹಣವನ್ನು ಹಿಂಪಡೆದಿದ್ದಾರೆ. ಕಚ್ಚಾ ತೈಲ ದರ ಏರಿಕೆಯ ಹಿನ್ನೆಲೆಯಲ್ಲಿ ಹಣದುಬ್ಬರ ಹೆಚ್ಚಳವಾಗುವ ಸಾಧ್ಯತೆಗಳಿದ್ದು, ರೂಪಾಯಿ ಮೌಲ್ಯ ಪಾತಾಳಕ್ಕೆ ಇಳಿದಿದೆ. ಮುಂದಿನ ದಿನಗಳಲ್ಲಿ ರೂಪಾಯಿ ಇನ್ನಷ್ಟು ದುರ್ಬಲವಾಗುವ ಸಾಧ್ಯತೆಗಳಿವೆ ಎಂದು ತಜ್ಞರು ಅಂದಾಜಿಸಿದ್ದಾರೆ.

## ರಿಸರ್ವ್ ಬ್ಯಾಂಕ್ ಆಫ್ ಇಂಡಿಯಾ (ಎ) ಫೀಚರ್ ಫೋನ್‌ಗಳಿಗಾಗಿ ಯುಪಿಪಿ (ಯುಪಿಪಿ 123ಪೇ) ಮತ್ತು (ಬಿ) ಡಿಜಿಟಲ್ ಪಾವತಿಗಳಿಗಾಗಿ 24x7 ಸಹಾಯವಾಣಿಯನ್ನು ಪ್ರಾರಂಭಿಸಿದೆ



ಮುಂಬಯಿ: ರಿಸರ್ವ್ ಬ್ಯಾಂಕ್ ಎರಡು ಪ್ರಮುಖ ಉಪಕ್ರಮಗಳನ್ನು ಪ್ರಾರಂಭಿಸಿದೆ - (1) UPI123Pay - ಫೀಚರ್ ಫೋನ್ ಬಳಕೆದಾರರಿಗೆ ಏಕೀಕೃತ ಪಾವತಿಗಳ ಇಂಟರ್‌ಫೇಸ್ (UPI) ಪಾವತಿಗಳನ್ನು ಮಾಡುವ ಆಯ್ಕೆ ಮತ್ತು (2) DigiSaathi - ಉತ್ಪನ್ನಗಳಾದ್ಯಂತ ಡಿಜಿಟಲ್ ಪಾವತಿ ಬಳಕೆದಾರರ

ಪ್ರಶ್ನೆಗಳನ್ನು ಪರಿಹರಿಸಲು 24x7 ಸಹಾಯವಾಣಿ. ಎರಡು ಉಪಕ್ರಮಗಳನ್ನು ಪ್ರಾರಂಭಿಸುವಾಗ, ಆರ್‌ಬಿಐ ಗವರ್ನರ್ ಶ್ರೀ ಶಕ್ತಿಕಾಂತದಾಸ್ ಅವರು ದೇಶದಲ್ಲಿ ಡಿಜಿಟಲ್ ಆವಿಷ್ಕಾರಗಳ ವೈವಿಧ್ಯತೆ, ಉಪಯುಕ್ತತೆ ಮತ್ತು ಪರಿವರ್ತನೆಯ ಶಕ್ತಿಯನ್ನು ಹೆಚ್ಚಿಸುವಲ್ಲಿ ಈ ಉಪಕ್ರಮಗಳ ಪ್ರಾಮುಖ್ಯತೆಯನ್ನು ಎತ್ತಿ ತೋರಿಸಿದರು. ಈ ಉಪಕ್ರಮಗಳು ಡಿಜಿಟಲ್ ಪರಿಸರ ವ್ಯವಸ್ಥೆ ಮತ್ತು ಆರ್ಥಿಕ ಒಳಗೊಳ್ಳುವಿಕೆಯನ್ನು ಇನ್ನಷ್ಟು ಆಳಗೊಳಿಸುತ್ತವೆ. ಇದಕ್ಕೆ ಪೂರಕವಾದ ವಾತಾವರಣವನ್ನು ಒದಗಿಸಲು ಆರ್‌ಬಿಐ ಬದ್ಧವಾಗಿದೆ ಎಂದು ಗವರ್ನರ್ ಹೇಳಿದ್ದಾರೆ.

ಪ್ರಸ್ತುತ, ಯುಪಿಪಿ ಸಮರ್ಥ ಪ್ರವೇಶವು ಸ್ಕಾರ್ಟ್ ಫೋನ್‌ಗಳಲ್ಲಿ ಲಭ್ಯವಿದೆ. \*99# ಎಂಬ ಕಿರುಕೋಡ್ ಅನ್ನು ಬಳಸಿಕೊಂಡು NUUP (ರಾಷ್ಟ್ರೀಯ ಏಕೀಕೃತ USSD ಪ್ಲಾಟ್‌ಫಾರ್ಮ್) ಮೂಲಕ UPIಅನ್ನು ಪ್ರವೇಶಿಸಬಹುದು. ಆದರೆ ಈ ಆಯ್ಕೆಯು ತೊಡಕಿನ ಮತ್ತು ಜನಪ್ರಿಯವಾಗಿಲ್ಲ. ದೇಶದಲ್ಲಿ 40 ಕೋಟಿಗೂ ಹೆಚ್ಚು ಫೀಚರ್ ಫೋನ್ ಮೊಬೈಲ್ ಚಂದಾದಾರರಿದ್ದಾರೆ ಎಂದು

2ನೇ ಪುಟಕ್ಕೆ

3 ರಾಜ್ಯದಲ್ಲೆ ನ್ಯಾಯ ವಿಜ್ಞಾನ ಪ್ರಯೋಗಾಲಯ ಅಸ್ಥಿತ್ವಕ್ಕೆ

4 ಪೇಟಿಎಂ ಪೇಮೆಂಟ್ಸ್ ಬ್ಯಾಂಕಿಗೆ ಹೊಸ ಗ್ರಾಹಕರ ನೇಪಥ್ಯ ನಿರ್ಬಂಧ

7 ನಿಮ್ಮ ಪ್ರಶ್ನೆ - ನಮ್ಮ ಉತ್ತರ

**ಅತ್ಯೀಯ ಸಹಕಾರಿಗಳೇ...**



**ಮೊದಲಿಗೆ ಜೀವಜಲದ ಮಹತ್ವವನ್ನು ಅರಿಯಬೇಕಿದೆ**

ನೀರು ಜಗತ್ತಿನ ಎಲ್ಲ ಜೀವಿ-ಜಂತುಗಳಿಗೂ ಗಾಳಿಯಷ್ಟೇ ಅಗತ್ಯ. ಒಟ್ಟು ಶೇ.70 ನೀರು ಇದೆಯಾದರೂ, ಕುಡಿಯಲು ಬಳಸಬಹುದಾದ ಶುದ್ಧ ನೀರು ಕೇವಲ ಶೇ.3 ರಷ್ಟು ಮಾತ್ರ ಎನ್ನುವುದೇ ನೀರಿನ ಮಹತ್ವ ಅರಿವಾಗುತ್ತದೆ. ಇದರ ಹಿನ್ನೆಲೆಯಲ್ಲಿ ಪ್ರತಿ ವರ್ಷ ಮಾರ್ಚ್ 22ರಂದು ವಿಶ್ವ ಜಲದಿನವೆಂದು ಆಚರಿಸಲಾಗುತ್ತಿದೆ.

ರಾಷ್ಟ್ರ-ರಾಷ್ಟ್ರಗಳ ನಡುವೆ, ರಾಜ್ಯ-ರಾಜ್ಯಗಳ ನಡುವೆ ನೀರಿನ ಸಮಸ್ಯೆ ಉಲ್ಬಣಿಸುತ್ತಿವೆ ಹಾಗೂ ವ್ಯಾಜ್ಯಗಳು ಹೆಚ್ಚುತ್ತಲೇ ಇವೆ. ಕುಡಿಯುವ ನೀರಿನ ತೀವ್ರ ಬರ ಎದುರಿಸುತ್ತಿರುವ ವಿಶ್ವದ ಪ್ರಮುಖ ನಗರಗಳ ಪಟ್ಟಿಯಲ್ಲಿ ಬೆಂಗಳೂರು ಎರಡನೇ ಸ್ಥಾನದಲ್ಲಿದೆ. ಇದು ಎಲ್ಲರಲ್ಲಿ ಆತಂಕ ಉಂಟುಮಾಡಿದೆ. ಕಾರಣ; ನಾನೂರು ವರ್ಷಗಳ ಹಿಂದಷ್ಟೇ ಕೆಂಪೇಗೌಡರು ವ್ಯವಸ್ಥಿತವಾಗಿ ಕಟ್ಟಿದ ಬೆಂಗಳೂರಿನಲ್ಲಿ ಸುಮಾರು 280 ಕೆರೆಗಳಿದ್ದವು. ಆದರೆ, ಈಗ ಬಹುತೇಕ ಕೆರೆಗಳು ಅತಿಕ್ರಮಣಕ್ಕೆ ಒಳಗಾಗಿ ಕೇವಲ 80ಕ್ಕೂ ಕಡಿಮೆ ಕೆರೆಗಳು ಉಳಿದಿವೆ ಹಾಗೂ ಈ ಕೆರೆಗಳ ನೀರಿನ ಸ್ಥಿತಿಯೂ ಭಯಾನಕವಾಗಿದೆ ಎಂದು ಕೆರೆ ಅಭಿವೃದ್ಧಿ ಪ್ರಾಧಿಕಾರ ಪ್ರಕಟಿಸಿರುವ ವರದಿಯೇ ಹೇಳುತ್ತದೆ.

ನಮ್ಮ ದೇಶದಲ್ಲಿನ ನದಿ-ಕೆರೆಗಳಲ್ಲಿನ ಶೇ.85ರಷ್ಟು ನೀರನ್ನು ಕೇವಲ ಕೃಷಿ ಮತ್ತು ಕೈಗಾರಿಕೆಗಳಿಗಷ್ಟೇ ಉಪಯೋಗಿಸಬಹುದಾಗಿದೆಯೇ ಹೊರತು, ಕುಡಿಯಲು ಬಳಸಲು ಯೋಗ್ಯವಾಗಿಲ್ಲ ಎನ್ನುವ ವರದಿಯೇ, ಕಲುಷಿತಗೊಳ್ಳುತ್ತಿರುವ ಪರಿಸರಕ್ಕೆ ವ್ಯಾಖ್ಯೆಯಾಗಿದೆ.

ಒಂದು ಕಾಲಕ್ಕೆ ನಮ್ಮ ಸಮುದಾಯಗಳ ಜೀವನಾಡಿಗಳಾಗಿದ್ದ ಈ ಜಲ ಸಂಪನ್ಮೂಲಗಳು, ಜಲಮೂಲಗಳು, ಕೆರೆಗಳು ತೀವ್ರಗತಿಯ ನಗರೀಕರಣದ ಭರಾಟೆಯಲ್ಲಿ ಬತ್ತಿಹೋಗುತ್ತಿರುವ ಸ್ಥಿತಿ ನಮ್ಮ ಕಣ್ಣು ತೆರೆಸಬೇಕಿದೆ. ಹಾಗೆಯೇ, ಗ್ರಾಮೀಣ ಪ್ರದೇಶಗಳಲ್ಲೂ ಇಂದು ಶುದ್ಧ ಕುಡಿಯುವ ನೀರಿಗಾಗಿ ಜನ ಪರಿಶ್ರಮಿಸುವ ಸ್ಥಿತಿ ನಮ್ಮ ಮನ ತಟ್ಟಬೇಕಿದೆ.

ದೇಶದ ಜೀವ ನದಿಯಾದ, ಪವಿತ್ರವೂ ಆದ ಹಿಮಾಲಯದಿಂದ ಬಂಗಾಳ ಕೊಲ್ಲಿಯವರೆಗೆ 1600 ಮೈಲು ಹರಿಯುವ ಗಂಗಾ ನದಿಗೆ ನಿತ್ಯವೂ ಕೈಗಾರಿಕಾ ತ್ಯಾಜ್ಯ, ಸಂಸ್ಕರಿಸದ ಚರಂಡಿ ನೀರು ಹರಿದು ಸೇರುತ್ತಿವೆ. ನದಿಯ ದಡದ ಸುತ್ತಲೂ ಕಸಗಳಿಂದ ತುಂಬಿವೆ. ಗಂಗಾ ನದಿ ನೀರನ್ನು ಶುದ್ಧೀಕರಿಸುವ ಯೋಜನೆ ಇದೆಯಾದರೂ, ಅದರಲ್ಲಿ ಸರ್ಕಾರ ವಿಫಲವಾಗಿದೆ ಎಂದು ಅತ್ಯುನ್ನತ ಪರಿಸರ ನ್ಯಾಯಾಲಯವಾದ ರಾಷ್ಟ್ರೀಯ ಹಸಿರು ಪ್ರಾಧಿಕಾರ ಛೇಮಾರಿ ಹಾಕಿದೆ.

ನದಿಗಳನ್ನು ಶುದ್ಧೀಕರಿಸಲು ಸರ್ಕಾರಗಳಿಂದ ಮಾತ್ರ ಸಾಧ್ಯವಿಲ್ಲ, ಲಭ್ಯವಿರುವ ನೀರಿನ ಸದ್ಬಳಕೆಯತ್ತ ಜನ ಸ್ವಲ್ಪ ಗಮನ ಹರಿಸಿದರೂ ನಮ್ಮ ಪರಿಸರದಲ್ಲೇ ನೀರಿನ ಎಷ್ಟೋ ಸಮಸ್ಯೆಗಳಿಗೆ ಉತ್ತರಗಳನ್ನು ಕಂಡುಕೊಳ್ಳುವುದು ಸಾಧ್ಯ ಎನ್ನುವುದನ್ನು ಅರ್ಥಮಾಡಿಕೊಳ್ಳಬೇಕು. ಇದು ಸಾಧ್ಯವಾದಲ್ಲಿ, ಈ ವರ್ಷದ ವಿಶ್ವ ಜಲ ದಿನದ ಘೋಷವಾಕ್ಯ 'ಅದೃಶ್ಯವಾಗಿರುವ ಅಂತರ್ಜಲವನ್ನು ಗೋಚರಿಸುವಂತೆ ಮಾಡುವುದು' ಅಂದರೆ, ನೀರಿನ ಸಮಸ್ಯೆಗಳಿಗೆ ನಿಸರ್ಗದಲ್ಲೇ ಉತ್ತರ ಕಂಡುಕೊಳ್ಳಬೇಕು ಎನ್ನುವ ಅರಿವು ಮೂಡುತ್ತದೆ, ಮೂಡಲಿ ಎಂದು ಆಶಿಸುತ್ತೇನೆ.

► ಎಚ್.ಕೆ. ಪಾಟೀಲ  
ಅಧ್ಯಕ್ಷರು

ಪರಿಗಣಿಸಿ, UPI123payಅಂತಹ ಬಳಕೆದಾರರಿಗೆ UPI ಅನ್ನು ಪ್ರವೇಶಿಸಲು ಆಯ್ಕೆಗಳನ್ನು ಸುಧಾರಿಸುತ್ತದೆ. UPI123Pay ಕೆಳಗಿನಂತೆ ನಾಲ್ಕು ವಿಭಿನ್ನ ಆಯ್ಕೆಗಳನ್ನು ಒಳಗೊಂಡಿದೆ:

**1. ಅಪ್ಲಿಕೇಶನ್-ಆಧಾರಿತ ಕಾರ್ಯಚಟುವಟಿಕೆಗಳು:** ಫೀಚರ್ ಫೋನ್‌ನಲ್ಲಿ ಅಪ್ಲಿಕೇಶನ್ ಅನ್ನು ಸ್ಥಾಪಿಸಲಾಗುವುದು ಅದರ ಮೂಲಕ ಸ್ಮಾರ್ಟ್‌ಫೋನ್‌ಗಳಲ್ಲಿ ಲಭ್ಯವಿರುವ ಹಲವಾರು ಯುಪಿಎ ಕಾರ್ಯಗಳು ಫೀಚರ್ ಫೋನ್‌ಗಳಲ್ಲಿಯೂ ಲಭ್ಯವಿರುತ್ತವೆ.

**2. ಮಿಸ್‌ಕಾಲ್:** ಇದು ಫೀಚರ್ ಫೋನ್ ಬಳಕೆದಾರರಿಗೆ ತಮ್ಮ ಬ್ಯಾಂಕ್ ಖಾತೆಯನ್ನು ಪ್ರವೇಶಿಸಲು ಮತ್ತು ವರ್ತಕ ಔಟ್‌ಲೆಟ್‌ನಲ್ಲಿ ಪ್ರದರ್ಶಿಸಲಾದ ಸಂಖ್ಯೆಗೆ ಮಿಸ್‌ಕಾಲ್ ನೀಡುವ ಮೂಲಕ ಸ್ವೀಕರಿಸುವುದು, ಹಣವನ್ನು ವರ್ಗಾಯಿಸುವುದು, ನಿಯಮಿತ ಖರೀದಿಗಳು, ಬಿಲ್ ಪಾವತಿಗಳು ಇತ್ಯಾದಿಗಳಂತಹ ದಿನನಿತ್ಯದ ವಹಿವಾಟುಗಳನ್ನು ಮಾಡಲು ಅನುಮತಿಸುತ್ತದೆ. UPI ಪಿನ್ ನಮೂದಿಸುವ ಮೂಲಕ ವಹಿವಾಟನ್ನು ದೃಢೀಕರಿಸಲು ಗ್ರಾಹಕರು ಒಳಬರುವ ಕರೆಯನ್ನು ಸ್ವೀಕರಿಸುತ್ತಾರೆ.

**3. ಇಂಟರ್‌ಆಕ್ಟಿವ್ ವಾಯ್ಸ್ ರೆಸ್ಪಾನ್ಸ್ (IVR) :** ಪೂರ್ವ-ನಿರ್ಧಾರಿತ IVR ಸಂಖ್ಯೆಗಳ ಮೂಲಕ UPI ಪಾವತಿಗೆ ಬಳಕೆದಾರರು ತಮ್ಮ ವೈಶಿಷ್ಟ್ಯದ ಫೋನ್‌ಗಳಿಂದ ಪೂರ್ವ-ನಿರ್ಧಾರಿತ ಸಂಖ್ಯೆಗೆ ಸುರಕ್ಷಿತ ಕರೆಯನ್ನು ಪ್ರಾರಂಭಿಸಬೇಕು ಮತ್ತು ಇಂಟರ್‌ನೆಟ್ ಸಂಪರ್ಕವಿಲ್ಲದೆ ಹಣಕಾಸಿನ ವಹಿವಾಟುಗಳನ್ನು ಮಾಡಲು ಪ್ರಾರಂಭಿಸಲು UPI ಆನ್-ಬೋರ್ಡಿಂಗ್ ಔಪಚಾರಿಕತೆಯನ್ನು ಪೂರ್ಣಗೊಳಿಸಬೇಕಾಗುತ್ತದೆ.

**4. ಪ್ರಾಕ್ರಮಿಟಿ ಸೌಂಡ್-ಆಧಾರಿತ ಪಾವತಿಗಳು :** ಯಾವುದೇ ಸಾಧನದಲ್ಲಿ ಸಂಪರ್ಕರಹಿತ, ಆಫ್‌ಲೈನ್ ಮತ್ತು ಸಾಮೀಪ್ಯ ಡೇಟಾ ಸಂವಹನವನ್ನು ಸಕ್ರಿಯಗೊಳಿಸಲು ಇದು ಧ್ವನಿ ತರಂಗಗಳನ್ನು ಬಳಸುತ್ತದೆ.

24x7 ಸಹಾಯವಾಣಿ - 'ಡಿಜಿಸಾಥಿ' - ಡಿಜಿಟಲ್ ಪಾವತಿಗಳ ಸಂಪೂರ್ಣ ಶ್ರೇಣಿಯಲ್ಲಿ ಸಹಾಯವನ್ನು ಪಡೆಯಲು ಚಾನಲ್ ಅನ್ನು ಒದಗಿಸುತ್ತದೆ. ಡಿಜಿಟಲ್ ಪಾವತಿ ಉತ್ಪನ್ನಗಳು ಮತ್ತು ಸೇವೆಗಳಿಗೆ ಸಂಬಂಧಿಸಿದ ಮಾಹಿತಿಯ ಸ್ವಯಂಚಾಲಿತ ಪ್ರತಿಕ್ರಿಯೆಗಳು ಹಿಂದಿ ಮತ್ತು ಇಂಗ್ಲಿಷ್‌ನಲ್ಲಿ ಬಹು ಆಯ್ಕೆಗಳ ಮೂಲಕ ಲಭ್ಯವಿದೆ - (ಎ) ಟೋಲ್-ಫ್ರೀ ಸಂಖ್ಯೆ (1800-891-3333), (ಬಿ) ಕಿರುಕೋಡ್ (14431), (ಸಿ) ವೆಬ್‌ಸೈಟ್ - [www.digisaathi.info](http://www.digisaathi.info) ಮತ್ತು ಚಾಟ್‌ಬಾಟ್‌ಗಳು. DigiSaathi ವೆಬ್‌ಸೈಟ್ ಮತ್ತು ಚಾಟ್‌ಬಾಟ್ ಸೌಲಭ್ಯದ ಮೂಲಕ ಮತ್ತು ಟೋಲ್-ಫ್ರೀ ಕರೆಗಳ ಮೂಲಕ ಡಿಜಿಟಲ್ ಪಾವತಿಗಳ ಕುರಿತು ಬಳಕೆದಾರರಿಗೆ ಅವರ ಪ್ರಶ್ನೆಗಳಿಗೆ ಸಹಾಯ ಮಾಡುತ್ತದೆ. ಅಲ್ಲಿ ಅಗತ್ಯವಿರುವ ಆಯ್ಕೆಗಳು / ಉತ್ಪನ್ನಗಳಿಗೆ ಡಯಲ್ ಮಾಡಬಹುದು ಅಥವಾ ಕರೆ ಮಾಡಬಹುದು. ಮುಂದೆ ಹೆಚ್ಚು ಸಂವಾದಾತ್ಮಕ ಆಯ್ಕೆಗಳು ಮತ್ತು ಭಾಷಾ ಆಯ್ಕೆಗಳನ್ನು ಸಕ್ರಿಯಗೊಳಿಸಲಾಗುತ್ತದೆ.

-ಯೋಗೇಶ್ ದಯಾಳ್, ಮುಖ್ಯ ಜನರಲ್ ಮ್ಯಾನೇಜರ್

## ರಾಜ್ಯದಲ್ಲ ನ್ಯಾಯ ವಿಜ್ಞಾನ ಪ್ರಯೋಗಾಲಯ ಅಸ್ಥಿತ್ವಕ್ಕೆ: ಸೈಬರ್ ವಂಚನೆಯಾದ ಹಣ ಹಿಂದಿರುಗಿ ಪಡೆಯಲು ಸಾಧ್ಯ



ಹುಬ್ಬಳ್ಳಿ: ಮುಂದಿನ ದಿನಗಳಲ್ಲಿ ನಿಮ್ಮ ಬ್ಯಾಂಕಿನ ಖಾತೆಯಿಂದ ಹಣ ಕಡಿತವಾಗಿರುವ ಸಂದೇಶ ಬಂದ ಕೂಡಲೇ ಅದು ವಂಚನೆ ಎಂದು ಗೊತ್ತಾಗುತ್ತಿದ್ದಂತೆಯೇ ಸೈಬರ್ ಅಪರಾಧಗಳನ್ನು ತಡೆಯಲು ಶುರುಮಾಡಿರುವ ಸಂಖ್ಯೆ 112ಗೆ ನೀವು ಕರೆ ಮಾಡಿದರೆ ಒಂದು ಸಂಖ್ಯೆ ಜನರೇಟ್ ಆಗುತ್ತದೆ. ಅಪರಾಧ ಎಸಗಿರುವವರ ಖಾತೆ ಮತ್ತು ಹಣ ಕಳೆದುಕೊಂಡಿರುವವರ ಖಾತೆಯ ಮಾಹಿತಿಯಿಂದ 20 ನಿಮಿಷಗಳೊಳಗೆ ಖಾತೆ ಬ್ಲಾಕ್ ಮಾಡಿ ಹಣ ಹಿಂದಿರುಗಿ ಪಡೆಯಲು ಸಾಧ್ಯವಾಗಲಿದೆ. ಇದು ಸಾಧ್ಯವಾಗಿರುವುದು ಹುಬ್ಬಳ್ಳಿಯಲ್ಲಿ ಅಸ್ಥಿತ್ವಕ್ಕೆ ಬಂದಿರುವ ಪ್ರಾದೇಶಿಕ ನ್ಯಾಯ ವಿಜ್ಞಾನ ಪ್ರಯೋಗಾಲಯ ಆಗಿದೆ. ಹೀಗಾಗಿ ಇನ್ನುಂದೆ ಸೈಬರ್ ವಂಚಕರು ನಿಮ್ಮ ಖಾತೆಗೆ ಕನ್ನ ಹಾಕಿದ, 20 ನಿಮಿಷಗಳಲ್ಲಿ ಆ ಹಣ ನಿಮ್ಮ ಖಾತೆಗೆ ಮರಳಿ ಬರಲಿದೆ.

ಹುಬ್ಬಳ್ಳಿಯ ಗೋಕುಲ ರಸ್ತೆಯಲ್ಲಿ ಸ್ಥಾಪಿಸಲಾಗಿರುವ ಕರ್ನಾಟಕ ಪೊಲೀಸ್ ಇಲಾಖೆಯ ಪ್ರಾದೇಶಿಕ ನ್ಯಾಯ ವಿಜ್ಞಾನ ಪ್ರಯೋಗಾಲಯವನ್ನು ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿಯವರು ಉದ್ಘಾಟಿಸಿದರು. ನಂತರ ಮಾತನಾಡಿದ ಅವರು, ಡಿಎನ್‌ಎ, ಸೈಬರ್, ಮೊಬೈಲ್, ದಾಖಲೀಕರಣ ಹಾಗೂ ಆಡಿಯೋ ವೀಡಿಯೋ ವಿಭಾಗಗಳನ್ನು ಈ ಭಾಗದಲ್ಲಿ ತೆರೆಯಲಾಗಿದೆ. ಮಾದಕ ವಸ್ತುಗಳ ವಿಭಾಗವನ್ನು ಪ್ರಾರಂಭಿಸುವ ಅಗತ್ಯವಿದೆ. ಈಗಾಗಲೇ 80 ಮಂದಿ ವಿಜ್ಞಾನಿಗಳನ್ನು ಆಯ್ಕೆ ಮಾಡಲಾಗಿದೆ. ತರಬೇತಿ ಪಡೆದ ನಂತರ ಹುಬ್ಬಳ್ಳಿ ಮತ್ತು ಬಳ್ಳಾರಿಗೆ ಇವರನ್ನು ನೇಮಕ ಮಾಡಲು ಸೂಚನೆ ನೀಡಲಾಗಿದೆ ಎಂದರು.

ಅಪರಾಧಗಳನ್ನು ನಿಯಂತ್ರಿಸಲು ಕಾನೂನು ಸದಾ ಅಪರಾಧಕ್ಕಿಂತಲೂ ಮುಂಚಿತವಾಗಿಯೇ ರೂಪುಗೊಳ್ಳಬೇಕು. ಅದಕ್ಕಾಗಿ ವಿಜ್ಞಾನ, ತರಬೇತಿ, ಕೇಂದ್ರೀಕರಣ ಎಲ್ಲವೂ ನಿರಂತರವಾಗಿ ನಡೆಯಬೇಕು. ಮಾದಕವಸ್ತುಗಳ ನಿಯಂತ್ರಣಕ್ಕಾಗಿ ನಮ್ಮ ರಾಜ್ಯ ಪೊಲೀಸರು ಉತ್ತಮ ಕೆಲಸವನ್ನು ಮಾಡಿದ್ದಾರೆ ದೇಶದಲ್ಲಿ ಕಳೆದ 5 ವರ್ಷಗಳಲ್ಲಿ ವಶಪಡಿಸಿಕೊಂಡಷ್ಟು ಮಾದಕ ವಸ್ತುವನ್ನು ಒಂದು ವರ್ಷದಲ್ಲಿ ಕರ್ನಾಟಕದಲ್ಲೇ ವಶಪಡಿಸಿಕೊಳ್ಳಲಾಯಿತು. ಹೆಚ್ಚಿನ ಪ್ರಕರಣಗಳು ಹಾಗೂ ಬಂಧನಗಳನ್ನು ಕರ್ನಾಟಕ ಪೊಲೀಸರು ಮಾಡಿದ್ದಾರೆ ಎಂದು ತಿಳಿಸಿದರು.

## ಸೈಬರ್ ವಂಚನೆ: ಮಾಹಿತಿ ಕೊಟ್ಟರೆ ಹಣಕ್ಕೆ ಭದ್ರತೆ



ಬೆಂಗಳೂರು: 'ಸೈಬರ್ ವಂಚನೆ ಪ್ರಕರಣಗಳಲ್ಲಿ ನಷ್ಟಕ್ಕೆ ಒಳಗಾದವರು ಕೃತ್ಯ ನಡೆದ ಎರಡು ಗಂಟೆಗಳಲ್ಲಿ ಪೊಲೀಸರಿಗೆ ಮಾಹಿತಿ ನೀಡಿದರೆ ಖಾತೆ ಜಪ್ತಿ ಮಾಡಿ, ಹಣ ನಷ್ಟವಾಗುವುದನ್ನು ತಪ್ಪಿಸಲಾಗುವುದು. ಈ ರೀತಿ ಮಾಹಿತಿ ನೀಡಿದ್ದ ಪ್ರಕರಣಗಳಲ್ಲಿ ರೂ.70 ಕೋಟಿ ರಕ್ಷಿಸಲಾಗಿದೆ' ಎಂದು ಗೃಹ ಸಚಿವ ಆರಗ ಜ್ಞಾನೇಂದ್ರ ತಿಳಿಸಿದ್ದಾರೆ.

ವಿಧಾನ ಪರಿಷತ್ತಿನಲ್ಲಿ ಶಾಸಕರು ಕೇಳಿದ ಪ್ರಶ್ನೆಗೆ ಉತ್ತರಿಸಿದ ಸಚಿವರು, ಬ್ಯಾಂಕ್ ಅಧಿಕಾರಿಗಳ ಜೊತೆ ಸಭೆ ನಡೆಸಿ, ವಂಚನೆ ಪ್ರಕರಣಗಳಲ್ಲಿ ಬ್ಯಾಂಕ್

ಖಾತೆ ಜಪ್ತಿಗೆ ಸೂಚಿಸಲಾಗಿದೆ ಎಂದರು.

2017ರಲ್ಲಿ ಸೈಬರ್ ಅಪರಾಧ ನಿಯಂತ್ರಣಕ್ಕೆ ಪ್ರತ್ಯೇಕ ತಾಣಗಳನ್ನು ಆರಂಭಿಸಲಾಗಿದೆ. ಪ್ರತಿ ಜಿಲ್ಲೆಯಲ್ಲೂ ಒಂದೊಂದು ಸೈಬರ್‌ತಾಣೆ ಆರಂಭಿಸಲಾಗಿದೆ. ಒಟ್ಟು 46 ತಾಣಗಳಿವೆ, ಬೆಂಗಳೂರಿನಲ್ಲಿ ಎಂಟು ತಾಣಗಳು ಕೆಲಸ ನಿರ್ವಹಿಸುತ್ತಿವೆ. ಸಿಐಡಿ‌ಯಲ್ಲಿ ಇದಕ್ಕಾಗಿ ಪ್ರತ್ಯೇಕ ಘಟಕ ಆರಂಭಿಸಲಾಗಿದೆ. ಪೊಲೀಸರು ಅತ್ಯಾಧುನಿಕ ತಂತ್ರಜ್ಞಾನ ಬಳಕೆ ಮಾಡಿ ತನಿಖೆ ನಡೆಸುತ್ತಿದ್ದಾರೆ' ಎಂದರು.

## ಪೇಟಿಎಂ ಪೇಮೆಂಟ್ಸ್ ಬ್ಯಾಂಕಿಗೆ ಹೊಸ ಗ್ರಾಹಕರ ಸೇರ್ಪಡೆಗೆ ನಿರ್ಬಂಧ



**ಮುಂಬೈ:** ಪೇಟಿಎಂ ಪೇಮೆಂಟ್ಸ್ ಬ್ಯಾಂಕಿಗೆ ಹೊಸ ಖಾತೆಗಳನ್ನು ತೆರೆಯುವುದನ್ನು ನಿಲ್ಲಿಸುವಂತೆ ಆರ್‌ಬಿಐ ಸೂಚಿಸಿದೆ. ಇದು ತಕ್ಷಣದಿಂದ ಜಾರಿಗೆ ಬರಬೇಕು ಎಂದು ಹೇಳಿದೆ. 'ಬ್ಯಾಂಕಿಂಗ್ ನಿಯಂತ್ರಣ ಕಾಯ್ದೆ 1949ರ ಸೆಕ್ಷನ್ 35ಎ ಅಡಿಯಲ್ಲಿ ಪೇಟಿಎಂ ಪೇಮೆಂಟ್ಸ್ ಬ್ಯಾಂಕ್ ಲಿಮಿಟೆಡ್ ಹೊಸ ಗ್ರಾಹಕರ ಸೇರ್ಪಡೆಯನ್ನು ತಕ್ಷಣದಿಂದಲೇ ನಿಲ್ಲಿಸುವಂತೆ ಇಂದು ಸೂಚಿಸಲಾಗಿದೆ

\* ಎಂದು ಆರ್‌ಬಿಐ ಪ್ರಕಟಣೆಯಲ್ಲಿ ತಿಳಿಸಿದೆ.

ಪೇಮೆಂಟ್ಸ್ ಬ್ಯಾಂಕ್‌ನ ಐ.ಟಿ. ವ್ಯವಸ್ಥೆಯ ಆಮೂಲಾಗ್ರ ಪರಿಶೋಧನೆಗಾಗಿ ಐ.ಟಿ. ಕಂಪನಿಯೊಂದನ್ನು ನೇಮಕ ಮಾಡುವಂತೆಯೂ ಆರ್‌ಬಿಐ ತಾಕೀತು ಮಾಡಿದೆ. 'ಐ.ಟಿ. ಪರಿಶೋಧನೆಯ ವರದಿಯನ್ನು ಪರಿಶೀಲಿಸಿದ ನಂತರ, ಆರ್‌ಬಿಐ ಕಡೆಯಿಂದ ನಿರ್ದಿಷ್ಟ ಒಪ್ಪಿಗೆ ದೊರೆತ ನಂತರ ಹೊಸದಾಗಿ ಗ್ರಾಹಕರನ್ನು ತನ್ನತ್ತ ಸೆಳೆಯಲು ಅವಕಾಶ ಕೊಡಲಾಗುತ್ತದೆ' ಎಂದು ಆರ್‌ಬಿಐ ಪ್ರಕಟಣೆ ತಿಳಿಸಿದೆ.

2016ರ ಆಗಸ್ಟ್‌ನಲ್ಲಿ ಪೇಟಿಎಂ ಪೇಮೆಂಟ್ಸ್ ಬ್ಯಾಂಕ್‌ಗೆ ಚಾಲನೆ ದೊರೆತಿತ್ತು ಹಾಗೂ ಅಧಿಕೃತವಾಗಿ 2017ರ ಮೇ ತಿಂಗಳು ನೋಯ್ಡಾ ಶಾಖೆಯಲ್ಲಿ ಕಾರ್ಯಾಚರಣೆ ಆರಂಭಿಸಲಾಯಿತು.

ಪೇಟಿಎಂ ಕಂಪನಿಯ ಸಂಸ್ಥಾಪಕ ಆಗಿರುವ ವಿಜಯ್ ಶೇಖರ್ ಶರ್ಮ ಅವರು ಪೇಟಿಎಂ ಪೇಮೆಂಟ್ಸ್ ಬ್ಯಾಂಕ್‌ನಲ್ಲಿ ಶೇ 51ರಷ್ಟು ಷೇರುಪಾಲು ಹೊಂದಿದ್ದಾರೆ. ಪೇಟಿಎಂ ಪೇಮೆಂಟ್ಸ್ ಬ್ಯಾಂಕ್‌ನ ಮಾತೃಸಂಸ್ಥೆಯಾಗಿರುವ ಒನ್‌ಕಮ್ಯುನಿಕೇಷನ್ಸ್ ಷೇರುಪೇಟಿಯಲ್ಲಿ ನೋಂದಣಿ ಆದ ಕೆಲವೇ ತಿಂಗಳುಗಳಲ್ಲಿ ಈ ಬೆಳವಣಿಗೆ ನಡೆದಿದೆ. ಆರ್‌ಬಿಐ 2020ರ ಡಿಸೆಂಬರ್‌ನಲ್ಲಿ ಎಚ್‌ಡಿಎಫ್‌ಸಿ ಬ್ಯಾಂಕ್ ವಿರುದ್ಧ ಕೆಲವು ಕಠಿಣ ಕ್ರಮಗಳನ್ನು ಜರುಗಿಸಿತ್ತು. ಈ ಬ್ಯಾಂಕ್ ಹೊಸದಾಗಿ ಡಿಜಿಟಲ್ ಉತ್ಪನ್ನಗಳನ್ನು ಅಥವಾ ಸೇವೆಗಳನ್ನು ಬಿಡುಗಡೆ ಮಾಡುವಂತಿಲ್ಲ, ಎಂದು ಹೇಳಿತ್ತು.

## ಇಂಟಿಗ್ರೇಟೆಡ್ ಒಂಬುಡ್ಸ್‌ಮನ್ ಸ್ಕೀಮ್ 2021 ಅಡಿಯಲ್ಲಿ ದೂರುಗಳ ಸ್ವೀಕೃತಿಯ ವಿಧಾನವನ್ನು ರಿಸರ್ವ್ ಬ್ಯಾಂಕ್ ಸ್ಪಷ್ಟಪಡಿಸುತ್ತದೆ



ರಿಸರ್ವ್ ಬ್ಯಾಂಕ್ - ಇಂಟಿಗ್ರೇಟೆಡ್ ಒಂಬುಡ್ಸ್‌ಮನ್ ಸ್ಕೀಮ್ 2021 (RB-IOS) ಕುರಿತು ಸಾಮಾಜಿಕ ಮಾಧ್ಯಮದ ಕೆಲವು ವಿಭಾಗಗಳ ಮೂಲಕ ತಪ್ಪು ಮಾಹಿತಿ ಹರಡುವ ನಿದರ್ಶನಗಳು RBI ಗಮನಕ್ಕೆ ಬಂದಿವೆ. ಶುಲ್ಕ/ಶುಲ್ಕಕ್ಕಾಗಿ ಅಥವಾ ಕುಂದುಕೊರತೆಗಳ ಆರಂಭಿಕ ಪರಿಹಾರಕ್ಕಾಗಿ ಮೂರನೇ ವ್ಯಕ್ತಿಗಳ ಮೂಲಕ ಆರ್‌ಬಿಐ ನಿಯಂತ್ರಿಸುವ ಘಟಕಗಳ ವಿರುದ್ಧ ತಮ್ಮ ದೂರುಗಳನ್ನು ಸಲ್ಲಿಸಲು ಈ ಸಂದೇಶಗಳು ಸಾರ್ವಜನಿಕರಿಗೆ ತಿಳಿಸುತ್ತವೆ. ನಿಯಂತ್ರಿತ ಘಟಕಗಳ (REs) ವಿರುದ್ಧದ ದೂರುಗಳ ಪರಿಹಾರಕ್ಕಾಗಿ RBI ಯಾವುದೇ ಘಟಕದೊಂದಿಗೆ ಅಂತಹ ಯಾವುದೇ ವ್ಯವಸ್ಥೆಯನ್ನು ಹೊಂದಿಲ್ಲ ಎಂದು ಸ್ಪಷ್ಟಪಡಿಸಲಾಗಿದೆ. ಆರ್‌ಬಿಐ ಆರ್‌ಬಿ-ಐಒಎಸ್ ಅಡಿಯಲ್ಲಿ ವೆಚ್ಚ ಮುಕ್ತ ಕುಂದುಕೊರತೆ ಪರಿಹಾರ ಕಾರ್ಯವಿಧಾನವನ್ನು ರೂಪಿಸಿದೆ. ಇದು

ಯಾವುದೇ ರೂಪದಲ್ಲಿ ಅಥವಾ ರೀತಿಯಲ್ಲಿ ಶುಲ್ಕಗಳು ಅಥವಾ ಶುಲ್ಕಗಳ ಪಾವತಿಯನ್ನು ಒಳಗೊಂಡಿರುವುದಿಲ್ಲ. ಸೇವೆಗಳಲ್ಲಿನ ಕೊರತೆಗಾಗಿ REಗಳ ವಿರುದ್ಧ ಕುಂದುಕೊರತೆಗಳನ್ನು ಹೊಂದಿರುವ ಗ್ರಾಹಕರು, REಗಳು ತೃಪ್ತಿಕರವಾಗಿ ಅಥವಾ ಸಮಯೋಚಿತವಾಗಿ ಪರಿಹರಿಸದಿರುವಂತೆ ದೂರು ನಿರ್ವಹಣಾ ವ್ಯವಸ್ಥೆ (CMS) ಪೋರ್ಟಲ್ (<https://cms.rbi.org.in>)ನಲ್ಲಿ ತಮ್ಮ ದೂರನ್ನು ನೇರವಾಗಿ ಸಲ್ಲಿಸಬಹುದು. ಅಥವಾ crpc@rbi.org.inನಲ್ಲಿ ಇಮೇಲ್ ಮೂಲಕ ಅಥವಾ ಆರ್‌ಬಿಐ, 4 ನೇ ಮಹಡಿ, ಸೆಕ್ಟರ್ 17, ಚಂಡೀಗಢ - 160017 ರಲ್ಲಿ ಸ್ಥಾಪಿಸಲಾದ 'ಕೇಂದ್ರೀಕೃತ ರಸೀದಿ ಮತ್ತು ಸಂಸ್ಕರಣಾ ಕೇಂದ್ರ' (CRPC) ನಲ್ಲಿ ಭೌತಿಕ ಕ್ರಮದಲ್ಲಿ.

ದೂರುದಾರರು RB-IOSನಲ್ಲಿ ಪ್ರಶ್ನೆಗಳನ್ನು ಹೊಂದಿದ್ದರೆ ಅಥವಾ ಮೇಲಿನ ವಿಧಾನಗಳ ಮೂಲಕ ಸಲ್ಲಿಸಿದ ತಮ್ಮ ದೂರುಗಳಿಗೆ ಸಂಬಂಧಿಸಿದ ಮಾಹಿತಿಯನ್ನು ಬಯಸುತ್ತಾರೆ, ಟೋಲ್-ಫ್ರೀ #14448 ನಲ್ಲಿ RBI ನ ಸಂಪರ್ಕ ಕೇಂದ್ರವನ್ನು ತಲುಪಬಹುದು (ಪ್ರಸ್ತುತ ಕೆಲಸದ ದಿನಗಳಲ್ಲಿ 9:30 ರಿಂದ ಸಂಜೆ 5:15 ರವರೆಗೆ ಲಭ್ಯವಿದೆ) ಹಿಂದಿ, ಇಂಗ್ಲಿಷ್ ಮತ್ತು ಒಂಬತ್ತು ಪ್ರಾದೇಶಿಕ ಭಾಷೆಗಳಲ್ಲಿ (ಬಂಗಾಳಿ, ಗುಜರಾತಿ, ಕನ್ನಡ, ಒಡಿಯಾ, ಮಲಯಾಳಂ, ಮರಾಠಿ, ಪಂಜಾಬಿ, ತಮಿಳು ಮತ್ತು ತೆಲುಗು). CMS ಪೋರ್ಟಲ್‌ನಲ್ಲಿ ದೂರುಗಳ ಸ್ವೀತಿಯನ್ನು ಸಹ ಟ್ಯಾಕ್ ಮಾಡಬಹುದು.

(ಯೋಗೇಶ್ ದಯಾಳ್)  
ಮುಖ್ಯಜನರಲ್ ಮ್ಯಾನೇಜರ್

## ಮಹಿಳೆಯರ ಆರ್ಥಿಕ ಸಬಲೀಕರಣದಲ್ಲ ಮಹಿಳಾ ಬ್ಯಾಂಕುಗಳ ಪಾತ್ರ

ಮಹಿಳೆಯ ಕೈಗೆ ಆರ್ಥಿಕ ಬಲ ಬಂದಾಗ್ಗೆ ಮಾತ್ರ ಆಕೆ ಪುರುಷರಿಗೆ ಸಮಾನಳಾಗುತ್ತಾಳೆ. ಮಹಿಳೆ ದ್ವಿತೀಯ ದರ್ಜೆ ಪ್ರಜೆಯಂತೆ ಬದುಕುವುದನ್ನು ಬದಲಿಸಿಕೊಂಡು ತನಗೆ ಲಭ್ಯವಾದ ಅವಕಾಶಗಳನ್ನು ಸರಿಯಾಗಿ ಬಳಸಿಕೊಳ್ಳುವುದನ್ನು ರೂಢಿಸಿಕೊಂಡರೆ ಮಾತ್ರ ಅವಳು ಪ್ರಬುದ್ಧಮಾನವಾಗಿ ಬೆಳೆದು ಸ್ವಾವಲಂಬನದ ಬದುಕನ್ನು ಸಾಗಿಸಲು ಸಾಧ್ಯ. ಮಹಿಳೆ ಶಾರೀರಿಕವಾಗಿ ದುರ್ಬಲಳಾಗಿದ್ದರೂ ಮಾನಸಿಕವಾಗಿ ಪುರುಷರಿಗಿಂತ ಹೆಚ್ಚು ದೃಢತೆ ಹೊಂದಿರುತ್ತಾಳೆ. ಸ್ತ್ರೀಶಕ್ತಿಯಲ್ಲಿ ಅಡಗಿರುವ ಶಕ್ತಿಯನ್ನು ಬೇರೆಯವರಿಂದ ಗುರುತಿಸಿಕೊಳ್ಳುವ ಅವಶ್ಯಕತೆ ಇಂದು ಅವಳಿಗಿಲ್ಲ. ಸಮಾಜದ ಕಟ್ಟು ಪಾಡುಗಳು ಏನೇ ಇದ್ದರೂ ಅವುಗಳೆಲ್ಲವನ್ನೂ ಜಯಿಸಬಲ್ಲ ಆತ್ಮಬಲ, ಅವ್ಯಕ್ತವಾದ ಶಕ್ತಿ ಮಹಿಳೆಯಲ್ಲಿ ಅಡಗಿದೆ. ಅವಳಲ್ಲಿ ಅಡಗಿರುವ ನೈಜ ಶಕ್ತಿಯನ್ನು ಸಂದರ್ಭಕ್ಕೆ ಬಳಸಿಕೊಂಡಾಗ ಮಾತ್ರ ಆ ಶಕ್ತಿ ಹೊರ ಹೊಮ್ಮುತ್ತದೆ.

ಒಂದು ಸಂಸಾರ ಸರಿಯಾಗಿ ನಡೆದು ಮುಂದುವರೆಯಬೇಕಾದರೆ ಸಂಸಾರದ ಕಣ್ಣಾಗಿರುವ ಗೃಹಿಣಿ ತನ್ನ ಮನೆಯ ಸಂಪೂರ್ಣ ನಿರ್ವಹಣೆಯನ್ನು ತನ್ನ ಹೆಗಲ ಮೇಲೆ ಹೊತ್ತುಕೊಂಡು ಬದುಕನ್ನು ಸಮರ್ಪಕವಾಗಿ ನಡೆಸುವ ಶಕ್ತಿ ಅವಳಲ್ಲಿದೆ ಕಾರಣ ಅವಳೂ ತನ್ನ ಮನೆಯ ಗೃಹ ಮಂತ್ರಿಯಾಗಿ ಸಮಗ್ರ ಮನೆತನದ ಹೊರೆಯನ್ನು ಸಮರ್ಥವಾಗಿ ನಿಭಾಯಿಸುವ ಶಕ್ತಿ ಅವಳದಾಗಿದೆ. ಪರಿಪೂರ್ಣ ಶಿಕ್ಷಣ ಹೊಂದಿದ ಮಹಿಳೆ ಕೇವಲ ಮನೆತನಕ್ಕೆ ಮಾತ್ರವಲ್ಲ ದೇಶಕ್ಕೆ ದೊಡ್ಡ ಆಸ್ತಿಯಾಗಬಲ್ಲಳು.

ಪ್ರತಿವರ್ಷ ಮಾರ್ಚ್ 8 ರಿಂದ ವಿಶ್ವದಾದ್ಯಂತ 'ಅಂತರರಾಷ್ಟ್ರೀಯ ಮಹಿಳಾ ದಿನಾಚರಣೆ'ಯನ್ನು ಆಚರಿಸಲಾಗುತ್ತದೆ. ಅಂದು ಮಹಿಳಾ ದಿನ ಆಚರಣೆ ಮಾಡುವ ಎಲ್ಲ ದೇಶಗಳು ಸಹ ಆ ದೇಶಕ್ಕೆ ಕೊಡುಗೆ ನೀಡಿದ, ಸಮಾಜಕ್ಕೆ ಮಾಡಿರುವ ಮಹಿಳೆಯರನ್ನು ನೆನೆದು ಗೌರವಿಸಲಾಗುತ್ತದೆ. ಎಷ್ಟೋ ರಾಷ್ಟ್ರಗಳು ತಮ್ಮ ದೇಶಕ್ಕೆ ಕೊಡುಗೆ ನೀಡಿದ ಮಹಿಳೆಯರನ್ನು ನೆನೆಯಲು ಅವರ ಸಾಧನೆಯನ್ನು ಸಾರಲು ಪಠ್ಯಪುಸ್ತಕದಲ್ಲಿ ಅವರ ಬಗ್ಗೆಯೇ ಪಠ್ಯಕ್ರಮ ಅಳವಡಿಸಿವೆ. ಕರ್ನಾಟಕದಲ್ಲಿ ಕನ್ನಡ ನಾಡಿನ ವೀರ ಮಹಿಳೆ ಒಬ್ಬ, ಕಿತ್ತೂರು ರಾಣಿ ಚೆನ್ನಮ್ಮ, ಸಾಹಿತ್ಯ ಕ್ಷೇತ್ರದ ಅಕ್ಕಮಹಾದೇವಿ ಹೀಗೆ ಹಲವರ ಕುರಿತ ಪಾಠಗಳಿರುವುದು ಅವರ ಸಾಧನೆಯನ್ನು ನೆನೆಯಲು ಹಾಗೂ ಅವರ ಕೊಡುಗೆಯನ್ನು ಸ್ಮರಿಸಲು.

ಇಂತಹ ವೀರ ಮಹಿಳೆಯರ ಸಾಧನೆ, ಕೊಡುಗೆ ಮುಂದಿನ ಪೀಳಿಗೆಗೆ ಮಾರ್ಗದರ್ಶಿ ಆಗಲಿ, ಮುಂದಿನ ಪೀಳಿಗೆಯವರಲ್ಲಿ ಉತ್ತಮ ನಾಯಕತ್ವ ಬೆಳೆಯಲಿ ಎಂಬುದೇ ಮುಖ್ಯ ಉದ್ದೇಶ. ಈ ಉದ್ದೇಶಗಳು ಪರಿಣಾಮಕಾರಿಯಾಗಿ ಈಡೇರಲು ಪ್ರತಿ ವರ್ಷದ 'ಅಂತರರಾಷ್ಟ್ರೀಯ ಮಹಿಳಾ ದಿನಾಚರಣೆ'ಯು ಉನ್ನತ ಮಟ್ಟದಲ್ಲಿ ಆಚರಿಸಲು ಸಹಕಾರಿಯಾಗುತ್ತದೆ.

ಪ್ರಪಂಚದಾದ್ಯಂತ 'ಅಂತರರಾಷ್ಟ್ರೀಯ ಮಹಿಳಾ ದಿನ' ಜಾಗತಿಕವಾಗಿ ಆಚರಿಸುವ ದಿನವಾಗಿದ್ದು, ಮಹಿಳೆ ಒಂದು ಕುಟುಂಬದ ಆಧಾರ ಸ್ತಂಭವಾಗಿ, ಆರ್ಥಿಕ, ಸಾಂಸ್ಕೃತಿಕ, ರಾಜಕೀಯ, ವಿಜ್ಞಾನ, ಕ್ರೀಡಾ ಕ್ಷೇತ್ರಗಳಲ್ಲಿ ಮಾಡಿದ ಸಾಧನೆ'ಯನ್ನು ಸ್ಮರಿಸುವ ದಿನವಾಗಿದೆ.

ಮಹಿಳೆಯರು ಒಂದೇ ಕ್ಷೇತ್ರಕ್ಕೆ ಮೀಸಲಿರದೆ ಇಂದು ಆರ್ಥಿಕ, ರಾಜಕೀಯ, ರಕ್ಷಣೆ ಸೇರಿದಂತೆ ಪ್ರತಿಯೊಂದು ಕ್ಷೇತ್ರದಲ್ಲಿಯೂ ತಮ್ಮದೇ ಆದ ಛಾಪನ್ನು



ಮೂಡಿಸಿದ್ದಾರೆ. ಅವರ ಕೊಡುಗೆಯನ್ನು ಸ್ಮರಿಸಲು ಈ ದಿನವನ್ನು ಅವರಿಗೆ ಮೀಸಲಿರಿಸಲಾಗಿದೆ.

ಇಂದಿನ ಆಧುನಿಕತೆಯ ವಾತಾವರಣದಲ್ಲಿ ಮಹಿಳಾ ಉದ್ಯಮಿಗಳಿಗೆ ಸಹಕಾರದ ಹೆಚ್ಚಿನ ಬೆಂಬಲ ಅಗತ್ಯವಾಗಿದೆ. ಸಹಕಾರ ತತ್ವದ ಅಡಿಯಲ್ಲಿ ಮಹಿಳಾ ಸ್ವಾವಲಂಬನದ ಜೀವನ ಬೆಳೆದು ಬರಲು ಸಹಕಾರಿಯಾಗಬೇಕು. ಮಹಿಳೆಯರ ಸ್ವಾವಲಂಬನದ ಜೀವನಕ್ಕೆ ಮಹಿಳಾ ಸಹಕಾರಿ ಬ್ಯಾಂಕುಗಳು, ಮಹಿಳಾ ಸಹಕಾರಿ ಪತ್ತಿನ ಸೊಸೈಟಿಗಳು, ಮಹಿಳಾ ಉದ್ಯಮಿಗಳ ಸಹಕಾರಿ ಸಂಘಗಳು, ಮಹಿಳೆಯರಿಗೆ ಕಡಿಮೆ ಬಡ್ಡಿದರದಲ್ಲಿ ಸಾಲದ ಸೌಲಭ್ಯಗಳನ್ನು ಒದಗಿಸಿದಲ್ಲಿ ಅವಳ ಬದುಕಿಗೆ ಆಧಾರ ಸ್ತಂಭವಾಗಿ ಅವಳ ಸ್ವಾವಲಂಬನದ ಜೀವನಕ್ಕೆ ಪೂರಕವಾದರೆ ಅವಳು ಬಹುಬೇಗ ಆರ್ಥಿಕವಾಗಿ ಸಶಕ್ತಳಾಗುತ್ತಾಳೆ.

ಈ ನಿಟ್ಟಿನಲ್ಲಿ ರಾಜ್ಯದ 24 ಮಹಿಳಾ ಸಹಕಾರಿ ಬ್ಯಾಂಕುಗಳಾದ ಬೀದರ ಮಹಿಳಾ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕ್, ಮಾಂಜರಾ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಬೀದರ, ಅಕ್ಕಮಹಾದೇವಿ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ಬೆಳಗಾವಿ ಜಿಲ್ಲಾ ರಾಣಿ ಚೆನ್ನಮ್ಮ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ಬೆಳಗಾವಿ, ಜೀಜಾಮಾತಾ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಬೆಳಗಾವಿ, ಬಿಜಾಪುರ ಜಿಲ್ಲಾ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ಬಿಜಾಪುರ, ಚೈತನ್ಯ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ವಿಜಯಪುರ, ಕಿತ್ತೂರು ಚೆನ್ನಮ್ಮ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ಬಾಗಲಕೋಟೆ, ಮಹಿಳಾ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಬೆಂಗಳೂರು, ಶ್ರೀ ಬನಶಂಕರಿ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಬೆಂಗಳೂರು, ಶ್ರೀ ಲಕ್ಷ್ಮೀ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ಬೆಂಗಳೂರು, ಶ್ರೀಮಾತಾ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಬೆಂಗಳೂರು, ಕರ್ನಾಟಕ ಮಹಿಳಾ ಸಹಕಾರಿ ಬ್ಯಾಂಕ್ ಲಿ., ಚಿಕ್ಕಮಗಳೂರು, ಸೌಭಾಗ್ಯ ಮಹಿಳಾ ಸೌಹಾರ್ದ ಸಹಕಾರಿ ಬ್ಯಾಂಕ್ ನಿ., ಗದಗ, ಅಭಿವೃದ್ಧಿ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಗುಲ್ಬರ್ಗಾ, ಶ್ರೀ ಪ್ರಿಯದರ್ಶಿನಿ ಮಹಿಳಾ ಮುಂದಿನ ಪುಟಕ್ಕೆ

ಹಿಂದಿನ ಪುಟದಿಂದ

ಸಹಕಾರಿ ಬ್ಯಾಂಕು ಲಿ., ಹಾವೇರಿ, ಕೊಡಗು ಜಿಲ್ಲಾ ಮಹಿಳಾ ಪಟ್ಟಣ ಸಹಕಾರ ಬ್ಯಾಂಕು ಲಿ., ಲೋಕಪಾವನಿ ಮಹಿಳಾ ಸಹಕಾರ ಬ್ಯಾಂಕು ಲಿ., ಮಂಡ್ಯ, ದಕ್ಷಿಣ ಕನ್ನಡ ಜಿಲ್ಲಾ ಮಹಿಳಾ ಸಹಕಾರ ಬ್ಯಾಂಕು ಲಿ., ಮಂಗಳೂರು, ಮೈಸೂರು ಜಿಲ್ಲಾ ಮಹಿಳಾ ಸಹಕಾರ ಬ್ಯಾಂಕು ಲಿ., ಮೈಸೂರು, ಅಭ್ಯುದಯ ಮಹಿಳಾ ಕೋ-ಆಪ್ ಬ್ಯಾಂಕು ಲಿ., ಚನ್ನಪಟ್ಟಣ, ಸಹ್ಯಾದ್ರಿ ಮಹಿಳಾ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕು ಲಿ., ಶಿವಮೊಗ್ಗ, ಶ್ರೀ ಶಾರದಾ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕು ಲಿ., ತುಮಕೂರು, ಶ್ರೀ ದುರ್ಗಾದೇವಿ ಮಹಿಳಾ ಕೋ-ಆಪರೇಟಿವ್ ಬ್ಯಾಂಕು ಲಿ., ಕಾರವಾರ, ಮಹಿಳಾ ಸಹಕಾರಿ ಬ್ಯಾಂಕುಗಳು ಇಂದು ಹೆಮ್ಮರವಾಗಿ ಬೆಳೆದು ಅನೇಕ ಮಹಿಳಾ ಮಣಿಗಳಿಗೆ ಅವರ ಆರ್ಥಿಕ ಸ್ವಾವಲಂಬನಕ್ಕೆ ಸಹಾಯ ಹಸ್ತ ನೀಡಿ ಹೆಸರು ಮಾಡಿವೆ. ಮಹಿಳೆಯರು ಸಹಕಾರಿ ಬ್ಯಾಂಕುಗಳನ್ನು ನಡೆಸಲು ಅರ್ಹರೇ? ಎಂಬ ಪ್ರಶ್ನೆ ಹಿಂದೆಯೊಂದಿತ್ತು. ಆದರೆ ಇಂದು ಮಹಿಳೆಯರು ನಡೆಸುವ ಮಹಿಳಾ ಸಹಕಾರಿ ಬ್ಯಾಂಕುಗಳು, ಪತ್ತಿನ ಸಹಕಾರಿ ಸಂಘಗಳು ಇಂದು ಪುರುಷರು ನಡೆಸುವ ಸಂಸ್ಥೆಗಳಿಗಿಂತ ಉತ್ತಮವಾದ ಸೇವೆಯನ್ನು ಸಲ್ಲಿಸುತ್ತಿರುವವು. ಮಹಿಳಾ ಸಹಕಾರಿ ಬ್ಯಾಂಕುಗಳು ಸಹಕಾರಿ ಕ್ಷೇತ್ರದಲ್ಲಿ ಆದರ್ಶಮಯವಾಗಿ ತಲೆ ಎತ್ತಿ ನಿಂತಿವೆ. ಮಹಿಳೆಯ ಸ್ವಾವಲಂಬನ ಜೀವನಕ್ಕೆ ಇಂತಹ ಅಪರೂಪದ ಮಹಿಳಾ ಬ್ಯಾಂಕುಗಳು ಸಂಜೀವಿನಿಯಾಗಿ ನಿಂತಿವೆ.

ಕರ್ನಾಟಕ ರಾಜ್ಯದ 264 ಪಟ್ಟಣ ಸಹಕಾರ ಬ್ಯಾಂಕುಗಳಲ್ಲಿ, 24 ಮಹಿಳಾ ಸಹಕಾರ ಬ್ಯಾಂಕುಗಳು ಕಾರ್ಯನಿರ್ವಹಿಸುತ್ತಿದ್ದು, 54 ಶಾಖೆಗಳನ್ನು ಹೊಂದಿವೆ. 1,29,812 ಸದಸ್ಯರನ್ನು ಹೊಂದಿದ್ದು, ರೂ.5292.08ಲಕ್ಷ ಷೇರು ಬಂಡವಾಳವನ್ನು ಹೊಂದಿ, ರೂ.14799.83ಲಕ್ಷ ಕಾಯ್ದಿಟ್ಟ ನಿಧಿ ಹೊಂದಿ, ರೂ.155997.05ಲಕ್ಷ ಠೇವಣಿ ಹೊಂದಿ, ರೂ.1483.87ಲಕ್ಷ ನಿವ್ವಳ ಲಾಭವನ್ನು ಹೊಂದಿ, ರೂ.179188.28ಲಕ್ಷ ದುಡಿಯುವ ಬಂಡವಾಳವನ್ನು ಹೊಂದಿವೆ. ರೂ.63257.52ಲಕ್ಷ ಹೂಡಿಕೆ ಮಾಡಿ, ರೂ.100847.79 ಲಕ್ಷ ಸಾಲ ಮತ್ತು ಮುಂಗಡಗಳನ್ನು ಹೊಂದಿ ಮುನ್ನಡೆಯುತ್ತಾ ಸಾಗುತ್ತಿರುವ ಮಹಿಳಾ ಪಟ್ಟಣ ಸಹಕಾರ ಬ್ಯಾಂಕುಗಳು ಪಟ್ಟಣ ಪ್ರದೇಶಗಳಲ್ಲಿ ವಾಸಿಸುತ್ತಿರುವ ಮಹಿಳೆಯರ ಆರ್ಥಿಕ ಪ್ರಗತಿಗೆ, ಮಹಿಳೆಯರ ಸಾಮಾಜಿಕ ಪ್ರಗತಿಗೆ, ಮಹಿಳೆಯರ ಸ್ವಾವಲಂಬಿ ಜೀವನಕ್ಕೆ ಆಸರೆಯಾಗಿ ನಿಂತಿವೆ. ಹೀಗೆ ದೇಶದ, ರಾಜ್ಯದ ಪ್ರಗತಿಗೆ ತಮ್ಮ ಅಳಿಲು ಸೇವೆಯನ್ನು ಸಲ್ಲಿಸುತ್ತಿವೆ. ಮಹಾಮಂಡಳದ ಆಡಳಿತ ಮಂಡಳಿಯಲ್ಲಿ ಮಹಿಳಾ ಪಟ್ಟಣ ಸಹಕಾರ ಬ್ಯಾಂಕುಗಳ ಪ್ರತಿನಿಧಿಗಳಾಗಿ ಇಬ್ಬರು ನಿರ್ದೇಶಕರು ಕಾರ್ಯನಿರ್ವಹಿಸುತ್ತಿದ್ದಾರೆ. ಈ ಅಂತಾರಾಷ್ಟ್ರೀಯ ಮಹಿಳಾ ದಿನಾಚರಣೆಯ ಶುಭ ಸಂದರ್ಭದಲ್ಲಿ ನಮ್ಮೆಲ್ಲ ಸಹೋದರಿಯರಿಗೆ, ತಾಯಂದರಿಗೆ ಶುಭಾಶಯಗಳನ್ನು ತಿಳಿಸುತ್ತಾ, ಅವರೆಲ್ಲರನ್ನು ಮತ್ತೊಮ್ಮೆ ಸ್ಮರಿಸೋಣ.

## ಇಪಿಎಫ್ ಠೇವಣಿಗೆ 4 ದಶಕದಲ್ಲೇ ಕನಿಷ್ಠ ಬಡ್ಡಿ

**ಗುವಾಹಟಿ:** 1977-78ರಲ್ಲಿ ಇಪಿಎಫ್‌ಒ ಶೇ. 8 ಬಡ್ಡಿ ದರವನ್ನು ಠೇವಣಿದಾರರಿಗೆ ನೀಡಿತ್ತು. ಅಲ್ಲಿಂದ ನಂತರ ಶೇ. 8.25 ಅಥವಾ ಅದಕ್ಕಿಂತ ಹೆಚ್ಚಿನ ಬಡ್ಡಿ ದರವನ್ನು ನೀಡುತ್ತಾ ಬರಲಾಗಿದೆ. ಪುನಃ ಬಡ್ಡಿ ದರದಲ್ಲಿ ಭಾರೀ ಇಳಿಕೆ ದಾಖಲಾಗಿದೆ.

ಗುವಾಹಟಿಯಲ್ಲಿ ನಡೆದ ನೌಕರರ ಭವಿಷ್ಯ ನಿಧಿ ಸಂಸ್ಥೆಯ ಟ್ರಸ್ಟಿಗಳ ಕೇಂದ್ರೀಯ ಮಂಡಳಿ (ಸಿಬಿಡಿ) ಸಭೆಯು 2021-22ರ ಹಣಕಾಸು ವರ್ಷಕ್ಕೆ ತನ್ನ ಚಂದಾದಾರರಿಗೆ ಶೇಕಡಾ 8.10 ಬಡ್ಡಿ ದರವನ್ನು ನೀಡಲು ಶಿಫಾರಸು ಮಾಡಿದೆ ಎಂದು ತಿಳಿದು ಬಂದಿದೆ. ಇದು ನಾಲ್ಕು ದಶಕಗಳಲ್ಲೇ ಅತ್ಯಂತ ಕನಿಷ್ಠ ಬಡ್ಡಿ ದರವಾಗಿದೆ.

ಇಪಿಎಫ್‌ಒ ಮಂಡಳಿಯು ಕಳೆದ ವರ್ಷ ಮಾರ್ಚ್‌ನಲ್ಲಿ ಹಿಂದಿನ ಹಣಕಾಸು ವರ್ಷ 2020-21ಕ್ಕೆ ಶೇ 8.5 ಬಡ್ಡಿ ದರವನ್ನು ಶಿಫಾರಸು ಮಾಡಿತ್ತು. ಇದಕ್ಕೆ ಹೋಲಿಸಿದರೆ ಈ ಬಾರಿ ಬಡ್ಡಿ ದರ ಶೇ. 0.4ರಷ್ಟು ಕಡಿಮೆಯಾಗಿದೆ. 1977-78ರಲ್ಲಿ ಇಪಿಎಫ್‌ಒ ಶೇ. 8 ಬಡ್ಡಿ ದರ ನೀಡಿತ್ತು. ಅಲ್ಲಿಂದ ನಂತರ ಶೇ. 8.25 ಅಥವಾ ಅದಕ್ಕಿಂತ ಹೆಚ್ಚಿನ ಬಡ್ಡಿ ದರವನ್ನು ಠೇವಣಿಗಳಿಗೆ ನೀಡುತ್ತಾ ಬರಲಾಗಿತ್ತು. ಇದೀಗ ಪುನಃ ಬಡ್ಡಿ ದರದಲ್ಲಿ ಭಾರೀ ಇಳಿಕೆ ದಾಖಲಾಗಿದೆ.

ಕೇಂದ್ರ ಕಾರ್ಮಿಕ ಸಚಿವರ ನೇತೃತ್ವದ ಮತ್ತು ಉದ್ಯೋಗದಾತರು ಹಾಗೂ ಉದ್ಯೋಗಿಗಳ ಕಡೆಯಿಂದ ಪ್ರತಿನಿಧಿಗಳನ್ನು ಹೊಂದಿರುವ ಸಿಬಿಡಿ ಬಡ್ಡಿ ದರಕ್ಕೆ ಶಿಫಾರಸು ಮಾಡುತ್ತದೆ. ನಂತರ ಈ ಶಿಫಾರಸನ್ನು ಹಣಕಾಸು ಸಚಿವಾಲಯ ಅನುಮೋದಿಸುತ್ತದೆ.

ಜನರ ಆರ್ಥಿಕ ಸಂಪನ್ಮೂಲಗಳ ಮೇಲೆ ಕೊರೊನಾ ಹೊಡೆತ ನೀಡಿರುವ ಹಿನ್ನೆಲೆಯಲ್ಲಿ ಗಣನೀಯ ಸಂಖ್ಯೆಯ ಸದಸ್ಯರು ಇಪಿಎಫ್‌ಒದಿಂದ ಹಣವನ್ನು ಹಿಂಪಡೆದುಕೊಂಡಿರುವ ಹೊರತಾಗಿಯೂ 2020-21ರಲ್ಲಿ ಪಿಎಫ್ ಠೇವಣಿಗಳಿಗೆ 2019-20ರ ಶೇ. 8.5ರ ಬಡ್ಡಿದರವನ್ನೇ ಇಪಿಎಫ್‌ಒ ಉಳಿಸಿಕೊಂಡಿತ್ತು.



ಕೋವಿಡ್-19 ಸಾಂಕ್ರಾಮಿಕದ ನಂತರ ನಿವೃತ್ತಿ ನಿಧಿ ಸಂಸ್ಥೆಯಿಂದ ಹೆಚ್ಚಿನ ಹಣವನ್ನು ಹಿಂಪಡೆಯಲಾಗಿದ್ದರೆ, ಕಡಿಮೆ ಮೊತ್ತ ವಾಪಸ್ ಹರಿದು ಬಂದಿದೆ. ಡಿಸೆಂಬರ್ 31ರವರೆಗೆ ಮುಂಗಡ ಸೌಲಭ್ಯದ ಅಡಿಯಲ್ಲಿ 14,310.21 ಕೋಟಿ ರೂ. ಮೊತ್ತದ 56.79 ಲಕ್ಷ ಕ್ಲೈಮ್‌ಗಳನ್ನು ಇಪಿಎಫ್‌ಒ ಇತ್ಯರ್ಥಗೊಳಿಸಿದೆ.

ಕಳೆದ ಹಲವು ವರ್ಷಗಳಿಂದ ಹಣಕಾಸು ಸಚಿವಾಲಯವು ಇಪಿಎಫ್‌ಒ ಹೆಚ್ಚಿನ ಬಡ್ಡಿ ನೀಡುತ್ತಿರುವುದನ್ನು ಪ್ರಶ್ನಿಸುತ್ತಾ ಬಂದಿದೆ. ಒಟ್ಟಾರೆ ಬಡ್ಡಿದರದ ಸನ್ನಿವೇಶಕ್ಕೆ ಅನುಗುಣವಾಗಿ ದರವನ್ನು ಶೇ. 8ರ ಅಸುಪಾಸಿಗೆ ಇಳಿಸುವಂತೆಯೂ ಒತ್ತಾಯಿಸುತ್ತಾ ಬಂದಿದೆ. ಇತರ ಎಲ್ಲಾ ಉಳಿತಾಯ ಯೋಜನೆಗಳಿಗೆ ಹೋಲಿಸಿದರೆ ಇಪಿಎಫ್‌ಒ ಬಡ್ಡಿ ದರವು ಅತ್ಯಧಿಕವಾಗಿದೆ. ಸಣ್ಣ ಉಳಿತಾಯ ದರಗಳು ಶೇಕಡಾ 4.0 ರಿಂದ 7.6 ರವರೆಗೆ ಇದ್ದು, ಒಟ್ಟಾರೆ ಮಾರುಕಟ್ಟೆ ದರಗಳಲ್ಲಿನ ಕುಸಿತದ ಹೊರತಾಗಿಯೂ ಇತ್ತೀಚಿನ ತ್ರೈಮಾಸಿಕಗಳಲ್ಲಿ ದರಗಳನ್ನು ಬದಲಾಯಿಸಲಾಗಿಲ್ಲ.

ಹಣಕಾಸು ಸಚಿವಾಲಯವು 2019-20ರ ಬಡ್ಡಿದರ ಮತ್ತು 2018-19ರಲ್ಲಿ ನೀಡಲಾಗಿದ್ದ ಶೇ. 8.65ರ ಬಡ್ಡಿದರವನ್ನು ಪ್ರಶ್ನಿಸಿತ್ತು. 2018-19ರಲ್ಲಿ ಇಪಿಎಫ್‌ಒ ಸಂಸ್ಥೆಯು ಐಎಲ್ & ಎಫ್‌ಎಸ್‌ನಂತೆ ಅಪಾಯಕಾರಿ ಹೂಡಿಕೆಗೆ ಸಿಲುಕಿದಾಗಲೂ ತನ್ನ ಗ್ರಾಹಕರಿಗೆ ಗರಿಷ್ಠ ಬಡ್ಡಿದರವನ್ನು ನೀಡಿತ್ತು.

**ನಿಮ್ಮ ಪ್ರಶ್ನೆ  
ನಮ್ಮ ಉತ್ತರ**



» ಸುಧಾಕರ್ ಭಟ್, ಬ್ಯಾಂಕಿಂಗ್ ಸಲಹೆಗಾರರು.

**01. ಕೋವಿಡ್ ಮಹಾಮಾರಿಯಿಂದಾಗಿ ಪಟ್ಟಣ ಸಹಕಾರ ಬ್ಯಾಂಕುಗಳ ಸುಸ್ತಿ ಸಾಲದ ಪ್ರಮಾಣ ಚಾಚಿಯಾಗಿದೆ. ಬ್ಯಾಂಕಿನ ಸಾಲಕ್ಕೆ ಅಡಮಾನ ಮಾಡಿದ ಆಸ್ತಿಯ ಹರಾಜಿನಲ್ಲಿ ಖರೀದಿದಾರರು ಸಿಗುತ್ತಿಲ್ಲ. ಇಂತಹ ಪರಿಸ್ಥಿತಿಯನ್ನು ನಿಭಾಯಿಸಲು ರಾಜ್ಯದ ಒಂದು ಪಟ್ಟಣ ಸಹಕಾರ ಬ್ಯಾಂಕು ಸುಸ್ತಿ ಸಾಲ ವಸೂಲಾತಿಗೆ ಏಕಕಾಲಿಕ ತೀರುವಳಿ (ಒ.ಟಿ.ಎಸ್.) ಯೋಜನೆಯನ್ನು ಜಾರಿಗೆ ತಂದಿರುವ ವಿಚಾರ ಗಮನಕ್ಕೆ ಬಂದಿದೆ. ವಿಚಾರಿಸಲಾಗಿ, ಆಡಳಿತ ಮಂಡಳಿ (ಬಿಒಎಂ) ಹೊಂದಿರುವ ಪಟ್ಟಣ ಸಹಕಾರ ಬ್ಯಾಂಕುಗಳು ರಿಜರ್ವ್ ಬ್ಯಾಂಕಿನ ದಿನಾಂಕ ಡಿಸೆಂಬರ್ 31, 2019ರ ಸುತ್ತೋಲೆಯಲ್ಲಿ ತಿಳಿಸಿದಂತೆ ತಮ್ಮದೇ ಆದ ಒಟಿಎಸ್ ಯೋಜನೆಯನ್ನು ಜಾರಿಗೊಳಿಸಬಹುದೆಂದು ತಿಳಿಯಲ್ಪಟ್ಟಿತು. ನಮ್ಮ ಬ್ಯಾಂಕು ಕೂಡಾ ಒಟಿಎಸ್ ಜಾರಿಗೊಳಿಸಲು ನೀತಿ ತಯಾರಿಸಲು ಇಚ್ಛಿಸುತ್ತೇವೆ. ಈ ಬಗ್ಗೆ ಹೆಚ್ಚಿನ ಮಾಹಿತಿಯೊಂದಿಗೆ ಒಂದು ಕರಡು ಒಟಿಎಸ್ ನೀತಿಯನ್ನು ನಮಗೆ ರವಾನಿಸಿ.**

-ಪಟ್ಟಣ ಸಹಕಾರ ಬ್ಯಾಂಕ್ ಲಿ., ಬೆಂಗಳೂರು.

**ಉತ್ತರ:** ಪಟ್ಟಣ ಸಹಕಾರ ಬ್ಯಾಂಕುಗಳಲ್ಲಿ ರಚಿಸಲಾದ ಬೋರ್ಡ್ ಆಫ್ ಮ್ಯಾನೇಜ್‌ಮೆಂಟ್ (ಬಿಒಎಂ) ಕೇವಲ ಸಲಹೆ / ಶಿಫಾರಸು ಮಾಡುವ ಒಂದು ಸಮಿತಿಯೇ ಹೊರತು ಅದಕ್ಕೆ ಯಾವುದೇ ವಿಶೇಷಾಧಿಕಾರವಿಲ್ಲ. ಬ್ಯಾಂಕುಗಳು ರಿಜರ್ವ್ ಬ್ಯಾಂಕಿನ ಮಾರ್ಗಸೂಚಿಯ ಉಲ್ಲಂಘನೆ ಮಾಡದಂತೆ ನೀಗಾ ಇಡುವುದು, ಬಿಒಎಂನ ಆದ್ಯ ಕರ್ತವ್ಯ. ರಿಜರ್ವ್ ಬ್ಯಾಂಕು ತನ್ನ ದಿನಾಂಕ ಡಿಸೆಂಬರ್ 31, 2019ರ ಸುತ್ತೋಲೆಯ ಪ್ಯಾರಾ 4 (ix) ರಲ್ಲಿ ಬಿಒಎಂ ನ ಕಾರ್ಯಗಳನ್ನು ವಿವರಿಸುತ್ತಾ, ಸಾಲ ವಸೂಲಾತಿ ಮೊದಲಾದ ನೀತಿಗಳನ್ನು ರಚಿಸುವಾಗ, ನೀತಿಗಳು ರಿಜರ್ವ್ ಬ್ಯಾಂಕಿನ ಮಾರ್ಗಸೂಚಿಗೆ ಅನುಗುಣವಾಗಿದೆ ಎಂದು ಖಾತರಿಪಡಿಸಲು ಬಿಒಎಂ ಮಂಡಳಿಗೆ ಸಹಾಯ ಮಾಡತಕ್ಕದ್ದು ಎಂದು ತಿಳಿಸಿದೆ. ಒಟಿಎಸ್ ನೀತಿ ಕೂಡಾ ಸಾಲ ವಸೂಲಾತಿ ನೀತಿ ಅಂತರ್ಗತ ಬರುವುದರಿಂದ, ಒಟಿಎಸ್ ಬಗ್ಗೆ ರಿಜರ್ವ್ ಬ್ಯಾಂಕಿನ ನೀತಿ / ಮಾರ್ಗಸೂಚಿ ಏನು ಎಂದು ತಿಳಿಯುವುದು ಅವಶ್ಯಕ.

ರಾಜ್ಯ ಸರ್ಕಾರ ಮತ್ತು ರಿಜರ್ವ್ ಬ್ಯಾಂಕಿನ ನಡುವೆ 2005ರಲ್ಲಿ ನಡೆದ ಒಪ್ಪಂದ (MOU)ದ ಪ್ರಕಾರ ಪಟ್ಟಣ ಸಹಕಾರ ಬ್ಯಾಂಕುಗಳ ಸುಸ್ತಿ ಸಾಲಗಳ ವಸೂಲಾತಿ ಮಾಡುವ ವ್ಯವಸ್ಥೆಯು ರಾಜ್ಯ ಸರ್ಕಾರಗಳ ಕಾರ್ಯ ವ್ಯಾಪ್ತಿಗೆ ಸೇರುತ್ತದೆ. ನಂತರ ರಿಜರ್ವ್ ಬ್ಯಾಂಕು ದಿನಾಂಕ ಫೆಬ್ರವರಿ 13, 2003ರಲ್ಲಿ ರಾಜ್ಯದ ಮುಖ್ಯಕಾರ್ಯದರ್ಶಿಯವರಿಗೆ ಬರೆದ ಪತ್ರದಲ್ಲಿ ರಿಜರ್ವ್ ಬ್ಯಾಂಕಿನ ಕರಡು ಮಾರ್ಗಸೂಚಿಯನ್ನು ಗಮನದಲ್ಲಿಟ್ಟು ಒಟಿಎಸ್ ಬಗ್ಗೆ ಅಧಿಸೂಚನೆ ಹೊರಡಿಸಲು ವಿನಂತಿಸಿತ್ತು. ಕರ್ನಾಟಕ ಸಹಕಾರ ಸಂಘಗಳ ಕಾಯ್ದೆಯ ಕಲಂ 27(1)(ಎನ್-7)ಕ್ಕೆ 2013ರಲ್ಲಿ ತಿದ್ದುಪಡಿ ಮಾಡಿ ವಸೂಲಾಗದ ಸಾಲಗಳನ್ನು ಮನ್ನಾ ಮಾಡುವ ಬಗ್ಗೆ ನಿರ್ಧಾರ ತೆಗೆದುಕೊಳ್ಳುವ ಅಧಿಕಾರವನ್ನು ಮಹಾಸಭೆಗೆ

ನೀಡಲಾಯಿತು. ಸುಸ್ತಿ ಸಾಲದ ಒಟಿಎಸ್ ಬಗ್ಗೆ ಯಾವುದೇ ಮಾರ್ಗಸೂಚಿ ಇಲ್ಲದಿದ್ದುದರಿಂದ, ಈ ಬಗ್ಗೆ ಒಂದು ಮಾರ್ಗಸೂಚಿ ನೀಡಲು ಮಹಾಮಂಡಳ ರಿಜರ್ವ್ ಬ್ಯಾಂಕನ್ನು ಕೋರಿತು. ರಿಜರ್ವ್ ಬ್ಯಾಂಕಿನ ಕೇಂದ್ರ ಕಾರ್ಯಾಲಯ ದಿನಾಂಕ ಜನವರಿ 06, 2014ರಂದು ಮಹಾಮಂಡಳಕ್ಕೆ ಬರೆದ ಪತ್ರದಲ್ಲಿ ಪಟ್ಟಣ ಸಹಕಾರ ಬ್ಯಾಂಕುಗಳ ಸುಸ್ತಿ ಸಾಲ ಮನ್ನಾ ಮತ್ತು ಒಟಿಎಸ್ ಬಗ್ಗೆ ನಿರ್ಧಾರ ಕೈಗೊಳ್ಳುವ ಅಧಿಕಾರ ರಾಜ್ಯ ಸರ್ಕಾರ / ರಿಜಿಸ್ಟ್ರಾರ್‌ವರ ಅಧಿಕಾರ ವ್ಯಾಪ್ತಿಗೆ ಬರುತ್ತದೆ ಎಂದು ಪುನರುಚ್ಚರಿಸಿದೆ.

ಮಹಾಮಂಡಳ 2014ರಿಂದ ರಿಜಿಸ್ಟ್ರಾರಿಗೆ ಪತ್ರ ಬರೆಯುವುದಲ್ಲದೆ, ಮಹಾರಾಷ್ಟ್ರ ಸರ್ಕಾರ ಜಾರಿಗೊಳಿಸಿದ ಮಾದರಿ ಒಟಿಎಸ್ ನೀತಿಯ ಪ್ರತಿಯನ್ನು ಕೂಡಾ ಅವರಿಗೆ ನೀಡಿದೆ. ರಿಜಿಸ್ಟ್ರಾರಿಂದ ಈ ಬಗ್ಗೆ ಯಾವುದೇ ಪ್ರತಿಕ್ರಿಯೆ ಬಂದಿಲ್ಲ. ಮಹಾಮಂಡಳ ಒಂದು ಕರಡು ಒಟಿಎಸ್ ನೀತಿಯನ್ನು ತಯಾರಿಸಿ ಅದರ ಒಪ್ಪಿಗೆಗಾಗಿ ಅಧ್ಯಕ್ಷರ ಸಹಿಯೊಂದಿಗೆ ದಿನಾಂಕ ಆಗಸ್ಟ್ 10, 2021ರಂದು ರಿಜಿಸ್ಟ್ರಾರಿಗೆ ಕಳುಹಿಸಿದೆ. ಈ ವಿಷಯ ರಿಜರ್ವ್ ಬ್ಯಾಂಕ್‌ನಲ್ಲಿ ನಡೆದ ಟ್ರಾಫಿಕಬ್ ಮೀಟಿಂಗ್‌ನ ಅಜೆಂಡಾದಲ್ಲಿ ಸೇರಿಸಲಾಗಿದೆ. ಮಹಾಮಂಡಳ ಸಲ್ಲಿಸಿದ ಕರಡು ಒಟಿಎಸ್ ನೀತಿ ತಮ್ಮ ಗಮನದಲ್ಲಿದೆ ಎಂದು ರಿಜಿಸ್ಟ್ರಾರರು ಕಳೆದ ಟ್ರಾಫಿಕಬ್ ಮೀಟಿಂಗ್‌ನಲ್ಲಿ ಹೇಳಿರುತ್ತಾರೆ. ಈ ಹಿನ್ನೆಲೆಯಲ್ಲಿ ಮತ್ತು ಕಾಯ್ದೆ ಕಲಂ 27(1) (ಎನ್-4)ರಲ್ಲಿ ಸೂಚಿಸಿದಂತೆ ನಿಬಂಧಕರು ಮಾರ್ಗಸೂಚಿ ನೀಡಿದ್ದಿರುವುದರಿಂದ ಬ್ಯಾಂಕುಗಳು ತಮ್ಮ ಒಟಿಎಸ್ ಯೋಜನೆಗೆ ನಿಬಂಧಕರ ಅನುಮತಿ ಪಡೆಯಬೇಕು ಎಂಬುದು ನಮ್ಮ ಖಚಿತ ಅಭಿಪ್ರಾಯ. ರಿಜಿಸ್ಟ್ರಾರರ ಅನುಮತಿ ಇಲ್ಲದೆ ಯಾವುದೇ ಒಟಿಎಸ್ ನೀಡಬಾರದು ಎಂದು ರಿಜರ್ವ್ ಬ್ಯಾಂಕು ಕೆಲವು ಪಟ್ಟಣ ಸಹಕಾರ ಬ್ಯಾಂಕುಗಳಿಗೆ ಆದೇಶ ನೀಡಿದೆ. ಯಾವುದೇ ಒಂದು ಬ್ಯಾಂಕು ಮಾಡಿಕೊಂಡ ಒಟಿಎಸ್ ನೀತಿ ಬಗ್ಗೆ ನಮಗೆ ಪೂರ್ಣ ಮಾಹಿತಿ ಇಲ್ಲದ ಕಾರಣ ಅದರ ಬಗ್ಗೆ ಅಭಿಪ್ರಾಯ ನೀಡುವುದು ಸರಿಯಿಲ್ಲ.

**ದಿ ಹನುಮಂತನಗರ ಸಹಕಾರ ಬ್ಯಾಂಕಿನ  
ವ್ಯವಸ್ಥಾಪಕರಾಗಿ ಶ್ರೀ ಕೃಷ್ಣ ಡಿ. ಅಧಿಕಾರ ಸ್ವೀಕಾರ**



**ಬೆಂಗಳೂರು:** ದಿ ಹನುಮಂತನಗರ ಸಹಕಾರ ಬ್ಯಾಂಕಿನ ವ್ಯವಸ್ಥಾಪಕರಾಗಿದ್ದ ಶ್ರೀ ಬೋರೇಗೌಡ ಡಿ.ಜಿ. ರವರು ದಿನಾಂಕ:28.02.2022ರಂದು ವಯೋನಿವೃತ್ತಿ ಹೊಂದಿದ್ದು, ನೂತನ ವ್ಯವಸ್ಥಾಪಕರಾಗಿ ಶ್ರೀ ಕೃಷ್ಣ ಡಿ ರವರು ಅಧಿಕಾರ ವಹಿಸಿಕೊಂಡಿರುತ್ತಾರೆ.



**ಒನಾಲೈನ್ ನ್ಯೂಸ್**

ಈ ಪುಟದಲ್ಲಿನ ಸುದ್ದಿಗಳನ್ನು ಓದಿದ್ದೀರಾ...?

ಕುತೂಹಲಕಾರಿಯಾದ ಸುದ್ದಿಗಳು ನಿಮ್ಮ ಕಣ್ಣು ತಪ್ಪಿದ್ದರೆ, ಇಲ್ಲಿವೆ ಓದಿ.

- ಉಕ್ರೇನ್ ಮೇಲೆ ಯುದ್ಧ ಸಾರಿರುವ ರಷ್ಯಾದ ಆಟಾಟೋಪ ಮುಂದುವರೆದಿದ್ದು, ಯುದ್ಧ ಪೀಡಿತ ಮರಿಯುಪೋಲ್‌ನಲ್ಲಿ 80 ಮಂದಿಗೆ ಆಶ್ರಯ ನೀಡಿದ್ದ ಮಸೀದಿ ಮೇಲೆ ರಷ್ಯಾ ಸೇನೆ ಶೆಲ್ ದಾಳಿ ನಡೆಸಿದೆ ಎಂದು ಉಕ್ರೇನ್ ಆರೋಪಿಸಿದೆ.
- ಉಕ್ರೇನ್ ಮೇಲಿನ ಯುದ್ಧದಲ್ಲಿ ಭಾಗವಹಿಸದಂತೆ ನಿಮ್ಮ ಮಕ್ಕಳನ್ನು ತಡೆಯಿರಿ ಎಂದು ರಷ್ಯಾ ತಾಯಂದಿರಿಗೆ ಉಕ್ರೇನ್ ಅಧ್ಯಕ್ಷ ವೊಲೊಡಿಮಿರ್ ಪುಟಿನ್ ಅವರು ಮನವಿ ಮಾಡಿದ್ದಾರೆ.
- ಭಾರತದ ಹಿರಿಯ ವೇಗದ ಬೌಲರ್ ಜೂಲನ್ ಗೋಸ್ವಾಮಿ ಮಹಿಳಾ ಏಕ ದಿನ ವಿಶ್ವಕಪ್‌ನಲ್ಲಿ 40 ವಿಕೆಟ್‌ಗಳನ್ನು ಪಡೆಯುವ ಮೂಲಕ ಸಾರ್ವಕಾಲಿಕ ಅತಿ ಹೆಚ್ಚು ವಿಕೆಟ್ ಪಡೆದ ಬೌಲರ್ ಎನಿಸಿಕೊಂಡರು.
- ನಾಗ್ಪುರದಲ್ಲಿ ರಿಕ್ವಾದಲ್ಲಿ ಪ್ರಯಾಣಿಸಿದ್ದ ವ್ಯಕ್ತಿಯೊಬ್ಬರು ರೂ. 1.5 ಲಕ್ಷ ಇದ್ದ ಬ್ಯಾಗ್‌ನ್ನು ಮರೆತು ಹೋಗಿದ್ದರು. ರಿಕ್ವಾ ಡ್ರೈವರ್ ಸುಶೀಲ್ ಪುಂಡಲೀಕ್ ಕೂಡಲೇ ಪ್ರಯಾಣಿಕನ ಪತ್ತೆ ಹಚ್ಚಿ ಹಣ ಹಿಂತಿರುಗಿಸಿದರು.

- ಕಾಶಿ ವಿಶ್ವನಾಥ ದೇಗುಲಕ್ಕೆ ದಕ್ಷಿಣ ಭಾರತದ ಭಕ್ತರೊಬ್ಬರು 60 ಕೆ.ಜಿ ಚಿನ್ನ ದಾನವಾಗಿ ನೀಡಿದ್ದಾರೆ.
- ಭಾರತೀಯ ಬಾಹ್ಯಾಕಾಶ ಸಂಶೋಧನಾ ಸಂಸ್ಥೆ (ಇಸ್ರೋ) ವಿಜ್ಞಾನ ಮತ್ತು ತಂತ್ರಜ್ಞಾನ ಕುರಿತು ಜಾಗೃತಿ ಮೂಡಿಸುವ ಉದ್ದೇಶದಿಂದ ಎರಡು ವಾರಗಳ ವಿಶೇಷ ಕಾರ್ಯಕ್ರಮಕ್ಕಾಗಿ ದೇಶಾದ್ಯಂತ 9ನೇ ತರಗತಿಯ 150 ವಿದ್ಯಾರ್ಥಿಗಳನ್ನು ಆಯ್ಕೆ ಮಾಡಲಿದೆ.
- ದೇಶದಲ್ಲಿನ ಹೆಚ್ಚಿನ ಹೂಡಿಕೆದಾರರನ್ನು ಪ್ರೋತ್ಸಾಹಿಸಲು ಭಾರತಕ್ಕೆ ಆದ್ಯತೆ ನೀಡುವ ಉತ್ಪನ್ನಗಳ ಮೇಲೆ ಬಂಡವಾಳ ಹೂಡುವಂತೆ ಮೈಕ್ರೋ ಬ್ಯಾಂಕಿಂಗ್ 'ಕೂ' ಸಹ ಸಂಸ್ಥಾಪಕ ಮತ್ತು ಸಿಇಒ ಅಪ್ರಮೇಯ ರಾಧಾಕೃಷ್ಣ ಹೇಳಿದ್ದಾರೆ.
- ಮಾತು ಬಾರದ ಮಗ ಕಳೆದು ಹೋದಾಗ ಆ ತಾಯಿ ದಿಕ್ಕೇ ತೋಚದಾಗಿದ್ದಳು, ವರ್ಷಗಳು ಉರುಳಿದರೂ ಮಗ ಕಾಣದೆ ಕಂಗಾಲಾಗಿದ್ದಳು. ನಾಗಪುರದಲ್ಲಿ ತಪ್ಪಿಸಿಕೊಂಡಿದ್ದ ಮಗ ಆಧಾರ್ ಕಾರ್ಡ್ ಮಾಹಿತಿಯಿಂದಾಗಿ ಅಮ್ಮನ ಮಡಿಲು ಸೇರಿದ್ದಾನೆ.

**ಹಿ ದು ಗ ರ ಅ ನಿ ಸಿ ಕೆ . . .**



**ಯಶಸ್ವಿನಿ ಅಭಿನಂದನಾರ್ಹ:** ರಾಜ್ಯದ ರೈತರ, ಸಹಕಾರಿಗಳ ಬಹು ದಿನಗಳ ಬೇಡಿಕೆಯಾದ ಯಶಸ್ವಿನಿ ಯೋಜನೆಯನ್ನು ಮರು ಜಾರಿಗೊಳಿಸಲು ಸರ್ಕಾರ ನಿರ್ಧರಿಸಿರುವುದು ಸ್ವಾಗತಾರ್ಹ. ಈ ಯೋಜನೆಯಿಂದ ರೈತ ಕುಟುಂಬಗಳಿಗೆ ಅತ್ಯುತ್ತಮ ವೈದ್ಯಕೀಯ ಸೌಲಭ್ಯಗಳು ಲಭಿಸಲಿದೆ. ಈ ಉದ್ದೇಶಕ್ಕಾಗಿ ಮುಖ್ಯಮಂತ್ರಿಗಳು ಬಜೆಟ್‌ನಲ್ಲಿ ರೂ. 300 ಕೋಟಿ ಒದಗಿಸಿರುವುದು ಅಭಿನಂದನಾರ್ಹ.

▶▶ ಕಾಳಪ್ಪ ಮಲ್ಲೇಶಪ್ಪ ಪಾಟೀಲ್, ಬೀಳಗಿ

**ಹೇಗೆ ಅವಕಾಶ ಮಾಡಿಕೊಡುತ್ತದೆ:** ಈ ದಿನಗಳಲ್ಲಿ ಎಲ್ಲೆಡೆ ಪ್ಯಾನ್ ಹಾಗೂ ಆಧಾರ್ ಸಂಖ್ಯೆ ಕೇಳುತ್ತಾರೆ. ಆದರೆ, ಪ್ಯಾನ್ ಹಾಗೂ ಆಧಾರ್ ಸಂಖ್ಯೆ ಹಂಚಿಕೊಳ್ಳುವುದು ಸರಿಯಲ್ಲ ಎಂದು ಪರೋಕ್ಷ ತೆರಿಗೆಗಳ ಕೇಂದ್ರೀಯ ಮಂಡಳಿ ಎಚ್ಚರಿಕೆ ನೀಡಿದೆ. ಇವುಗಳನ್ನು ಪಡೆದು, ನಕಲಿ ಕಂಪನಿ ರಚಿಸಬಹುದು, ಆ ಮೂಲಕ ಜಿಎಸ್‌ಟಿ ವಂಚನೆ ಎಸಗಬಹುದು ಎಂದು ಸಿಬಿಐಸಿ ಹೇಳಿದೆ. ಬೇರೆಯವರ ಮಾಹಿತಿ ಆಧಾರದಲ್ಲಿ ನಕಲಿ ಕಂಪನಿ ರಚಿಸಲು ಹೇಗೆ ಸಾಧ್ಯ, ಮಾಹಿತಿಯನ್ನು ಪರಿಶೀಲಿಸಬೇಕಲ್ಲವೆ, ಸಿಬಿಐಸಿ ಹೇಗೆ ಇಂತದಕ್ಕೆ ಅವಕಾಶ ಮಾಡಿ ಕೊಡುತ್ತದೆ.

▶▶ ಸುರೇಶ್ ಐತಾಳ್, ಬೈಂದೂರು

ಸಂಪಾದಕರು :  
ಪುಂಡಲೀಕ ಎನ್. ಕೇರೂರೆ,  
ಮುಖ್ಯ ಕಾರ್ಯನಿರ್ವಹಣಾಧಿಕಾರಿ,  
ಕರ್ನಾಟಕ ರಾಜ್ಯ ಪಟ್ಟಣ ಸಹಕಾರ  
ಬ್ಯಾಂಕುಗಳ ಮಹಾಮಂಡಳ ನಿ.,  
ಬೆಂಗಳೂರು.

ಇವರಿಗೆ,

Edited, Published and printed by Pundalik N. Kerure, C.E.O. on behalf of the  
Karnataka State Co-operative Urban Banks Federation Ltd., Bangalore - 560027.  
Published at : # 132, K.H. Road, Bangalore - 560027.  
Printed at : Navarathna Printers, # 35, 3<sup>rd</sup> Cross, Sudhamanagar, Bangalore – 560027.